

IL-PRESEPPJU

Harga 86 - Diċembru 2015



Fuljett mahruġ mill-
Għaqda Ħbieb tal-Presepju Malta

c/o Amaltea, 56, Triq il-Marg, Attard ATD 2382 - Malta

Newspaper Post





Fuljett maħruġ kull tliet xhur
mill-Għaqda
Hbieb Tal-Presepu,
Malta.

VO/0844

*Kull korrispondenza
għandha tiġi indirizzata
lis-Segretarju,
is-Sur Charles A. Bellia
'Amaltea'
56, Triq il-Marg,
Attard ATD 2382,
Malta*

IL-PRESEPU

jitqassam lill-membri
tal-Għaqda u għalhekk
biex tirċevih hallas
il-miżata ta' €5 kull sena
lill-kaxxier.

Kontribuzzjonijiet oħra
tagħkom halli jinfedew
il-ħlasijiet ta'
l-istampar huma ferm
apprezzati.

Apprezzament speċjali jmur
għas-Sinjura Jessie Chircop
li ħadet ħsieb
il-'proof-reading'

Werrej

L-Editorjal.....	3
Kelmtejnmill-President	4
Vedi Napoli.....	5
Il-Mexxej Tal-Ġnus.....	7
Il-Presepu tal-Karmnu fl-Imdina: bejn il-qadim u l-ġdid	8
Mid-Djarju tagħna.....	10
Għax kien il-Milied.....	13
It-Tlettat-il Santa Claus imqarba.....	14
Il-festa tal-Kuncizzjoni	17
Il-Bażilika tal-Presepu	19
Ġrajjet storiċi li graw f'Jum il-Milied matul is-snin	23
Il-Bambin	26
Il-Presepu Jgħib il-Għaqda	28
Il-Milied jista' jkun għal dejjem.....	30
Iċ-ċkejtna Gretchen u żarbuna tal-injam	33
Il-Miġja tal-Messija	35
Paġna tat-Tfal	36
Is-siġra tal-Milied.....	38

Stampat: **BEST**

Print CO. LTD

Zurrieq Road, Qrendi.
Tel: 2168 0789, 2164 9012
bestprint@maltanet.net

Setting:
Aldo Busuttil

**L-Għaqda Hbieb tal-Presepu Malta, tixtieq tiringrazzja
lil kull min kiteb f'din il-ħarga tal-fuljett.**



L-Editorjal

Kemm kienet sabiha l-atmosfera ta' dak iż-żmien meta tweled il-Bambin ġo l-ghar ta' Betlem. L-angli nizlu mis-sema bl-aħbar ta' ferħ u PAĊI fuq l-art lil nies ta' rieda tajba. Nizlu qtajja', qtajja jdur fuq il-Palestina, jhabbru l-aħbar lir-rġhajja li gie fostna l-Feddej, li ser ikun il-mexxej tal-ġnus kollha. Feġġet il-kewbka fis-smewwiet tmexxi lis-Slaten Maġi lejn il-post fejn Alla sar bniedem. Dehret fis-sema mdawla b'dija liema bħala. Imxiet u ghamlet xogħlha sabiex twassal lill-ġnus għal biex iħossu l-ferħ f'qalbhom.

Din kienet ix-xena li nafu ahna elfejn sena ilu fil-belt ta' David. L-iċken fost iċ-ċkejknin. Il-belt ta' Betlem. Illum storja differenti. Flok angli neżlin u tilgħin ihabbru l-paċi, neżlin bombi jew missili qerrieda fuq poplu li ma jahti xejn. Nies jinqatlu minhabba nies ta' rashom iebsa li jridu jibqgħu jirrenjaw, jiggranfaw mas-siġġu tal-poter. Fl-art tal-paċi hemm dmija mal-art, toroq miksija b'vittmi nnoċenti. Djar imġarrfa, trabi maqtula, familji sparpaljati, mifruda bla ma jafu fejn qegħdin il-mara jew ir-raġel aħseb u ara t-tfal. Nies jaharbu minn arthom. Imbasta min qieghed jikkmanda jibqa' mxahxah fuq dak is-siġġu tad-deheb. Jagħti l-ordnijiet biex daww ta' madwaru jkomplu jharrxu t-tbatijiet fuq is-sudditi tiegħu. DAN X'HINU? Dan ġenn? Dan egojiżmu? Jew inkella hdura bħal fi żmien Erodi.

Ma nafx x'naqbad ngħid..... Jien xi kultant ma nistax nifhem x'inhu jiġri. Nibda nibza' nikkummenta fuq dan il-fatt u nasal biex nistaqsi.....Kif jista' jkun li Alla li ta lil Ibnu lill-umanita biex igib il-paċi u jeqred il-firda fost il-ġnus, jippermetti dan kollu li jsehh? Nibza' nistqarr xi haġa bħal din, għax ngħid bejni u bejn ruhi jien min jien biex nifhem il-pjanijiet Tiegħu? Kemm nixtieq li nerga' nara l-angli neżlin bl-aħbar tal-paċi, bit-trombi jdoqqu l-għanjiet tal-Milied. Nerga' nilmah lir-rġhajja sejr in lejn dak l-ghar bil-merhla tagħhom jaduraw lit-tarbija ta' Betlem. Kemm nixtieq ma narax aktar aħbarijiet u nisma' li dak ħarab minn pajjiżu għax hemm...hemm l-inkwiet...kemm nixtieq li nqum u nerga' nħoss iż-żiffa tal-bidla..... fejn nerga' nara poplu jhobb lil-poplu ieħor....fejn ġnus jgħinu lil ġnus oħra. Kemm nixtieq!!!!

Frans Chircop ●

Editor

B e t l e h e m B a z a a r

59, Triq Melita, Valletta

Tel: 2744 0760 • Mob: 7944 0760

Fejn issibu:

Pasturi tad-ditta Moranduzzo 'Landi' minn 3.5cm sa 30cm

Pasturi tat-Tafal ta' Malta

kif ukoll varjetà ta' Accessorji għall-Preseppju



Kelmtejn mill-President

Andrew Spiteri ●
President



Hbieb,

Wasalna biex intemmu sena ohra ta' hidma b'risq il-presepju. Fi ftit ġimgħat ohra niltaqgħu biex flimkien niringrazzjaw 'l Alla li żamm idejH fuqna matul it-tnax-il xahar li għaddew u nagħlqu s-sena flimkien.

Kienet sena impenjattiva ħafna għall-Kunsill Amministrattiv u l-ftit membri li taw sehemhom. Barra l-attivitajiet li saru u li taqraw dwarhom fid-djarju tal-Għaqda, din is-sena ridna nrrinowaw is-sala l-kbira kif ukoll nagħtu dehra aktar diċenti lill-kamra ta' barra. Fis-sala żidna purtieri godda li għalihom kellna nwaħħlu wkoll 'railings' u bdilna d-dwal li kien hemm ma' oħrajn aktar adattati u b'inqas konsum. Flok biċċiet ta' drapp mas-saqaf, fil-kamra ta' barra sar soffitt ġdid u xi dwal li jikkumplimentawh.

Konna ilna ngħidu li kellna bżonn bank ġdid biex minn fuqu ssir it-tmexxija tal-wirja, tingħata informazzjoni u jsir bejgħ ta' biljetti. Dan issa wasal bl-għajnuna ta' xi membri u ser inżanznuh mal-ftuh tal-wirja.

Din is-sena ġejna mistiedna biex intellgħu wirja ta' presepji fil-Montekristo Estate, Hal Farruġ. Din ser tkun estensjoni tal-wirja fil-Belt billi parti kbira mill-presepji ser jiġu trasferiti hemmhekk wara l-20 ta' Diċembru.

Qed ngħid dan kollu mhux biex niftaħar kemm hdimna, imma biex inhegġeg lil dawk li jistgħu jagħtu daqqa t'id jersqu 'l quddiem u jgħinu fix-xogħol tal-Għaqda li jsir matul is-sena kollha. Tajjeb nirrealizzaw li l-Għaqda mhix tal-Kunsill Amministrattiv biss, imma tal-membri kollha u għalhekk kulhadd għandu jhossu fid-dmir li fil-waqt li jakkwista informazzjoni u tagħlim mill-attivitajiet li jsiru, hu stess jgħati xi haġa lura billi jgħin f'dawn ix-xogħlijiet.

Finalment niehu din l-oportunita biex f'isem il-membri tal-Kunsill, nawgura lilkom u l-familji tagħkom Milied Ħieni u Sena Ġdida mimlija Risq u Paċi.

PORTELLI & PISANI Ltd.

Importers & Distributors of
Religious Articles - Holy Statues
- Candles - Gifts - Christmas Items

224, St. Joseph High Road, Hamrun - Malta
Tel & Fax: (00356) 2124 1656 • Mob: 9942 5380
e-Mail: porpis@melita.net





Vedi Napoli...

Dr William Azzopardi ●

LL.D.

Kull belt fiha l-kuntrasti, imma Napli ma fihix biss kuntrasti. Fiha wkoll estremi.

Estremità fir-rikkezza u faqar, estremità fil-veduti li jsahhru u 'slums' tal-wahx, hwienet lussuzi u bankarelli ta' sitt habbiet, estremità fir-raffinar, fl-arti u sbuhija imbaghad żibel u tahżiż ...hija belt fejn l-isfond barokk jieħu l-hajja bin-nies tat-triq, jixtru, jbieghu, jilaghbu l-karti, ipaċpċu, jieklu... dejjem f'nofs it-triq.

U fl-ebda belt oħra, għall-inqas li naf jien, ma ssib presepju, s-sena kollha fl-istazzjon tal-ferrovija, presepju kbir u dettaljat. Napli hija forsi l-iktar belt fid-dinja marbuta mal-presepju. Imkien ma ssib ir-reqqa, x-xogħol, is-sengħa, t-tradizzjoni u l-arti li l-artiggjani jiddedikaw lill-presepju. U mhux fil-Milied biss, imma s-sena kollha. Infatti, f'kull żmien tas-sena, tista' tmur fi Triq San Gregorio Armeno, tammira u jekk trid, tixtri mhux biss pasturi, imma kull xorta ta' aċċessorju li tuża fil-presepju inkluż biċċiet tas-sufra, gherien.... hawn jissejhu *capanne*, pontijiet, mtieħen u sigar.

Mingħajr il-hwienet tal-presepji, San Gregorio Armeno kienet tkun triq żdingata u tat-tkexkix. L-istudjużi jghidu li t-tqassim tat-toroq għadu dak tal-griegi klassiċi. Minhabba l-gholi tal-palazzi u d-djuq, hija mudlama ħafna, qisha palk vojt u antik, jistenna l-miġja tal-atturi prinċipali, l-pasturi. Il-hitan għolja u l-isqaqien kif ukoll l-art taċ-ċangatura ġa jdaħħluk fl-atmosfera, qabel ma titfa' ħarstek fuq il-pasturi. U propju fid-dlam, jispikkaw il-bozoz fuq il-ħarir fin u l-ghajnejn tal-ħgieġ tal-pasturi espressivi, fi tgeġwiġija sfrenata mhux tant biex jaraw il-Bambin imma biex jagħmlu affarihom, idendlu l-affarijiet għall-bejgħ, jargumentaw, jinnegożjaw, jixorbu fit-taverni, jorqdu...sahansitra rajt fil-presepju annimali jagħmlu l-bżonnijiet tagħhom. U pasturi Via San Gregorio Armeno fiha ħafna, minn pasturi ta' eluf ta' euro sa oħrajn tal-ħabba gozz. Hija propju bażaar, anġli mdendlin fuq rasek, statwi ta' kull daqs, grottot, bozoz, ħaxix, bejjiegħa jisimghu l-mużika naplitana waqt li jgħaddi mkaxkar miegħek xi tifel mdendel fuq mutur illi jgēngel it-triq.

Il-*presebbio* jirrifletti ħafna l-hajja tat-toroq ta'din il-belt romantika u kaotika, liema hajja fil-beraħ għadek tara sal-lum minhabba li ħafna nies huma kostretti joħorġu barra peress li djarhom, huma ħafna minnhom, antiki, mudlama u klawstrofobiċi.

Il-presepisti naplitani ma jagħmlux sempliċement presepji artistiċi, imma jgeddu wkoll tradizzjoni qaddisa u sagrosanta li ilha ġejja mill-anqas mis-setteċento u li splodiet fl-ottoċento. Hawn min ighid li fl-inhawwi ta' din it-triq fi żmien il-griegi kien hemm diġa' artiggjani li kienu jagħmlu figuri li kienu jintużaw għal skopijiet reliġjużi. Biex jagħmlu l-pasturi, l-presepisti jużaw it-terrakotta, l-injam u l-wire; l-uċuħ u l-idejn huma miżbugħa bl-acrylic, ħafna drabi d-dettalji huma biż-żebgħa taż-żejt. L-ghajnejn tal-figuri jkunu tal-ħgieġ u l-hwejjeġ ħafna drabi tal-ħarir ittrattat. Peress li l-hwienet tal-pasturi huma wieħed hdejn l-ieħor u għal kull għadma hemm mitt kelb, il-presepisti ma tantx jitkabbru u jtkellmu miegħek b'umilta' u b'qalbhom miftuħa. Jien sibthom lesti biex jispjegawlek teknika u ideat, ta' kif tibni presepju,



ta' kif jagħmlu l- oġġetti stika, fosthom per eżempju, il-*carnaruttar*, jew il-karettun tal-laħam, il-fliexken, il-hobz, il-frott u tant aċċessorji oħra li jagħmlu bil-ġibs jew bix-xama'. Kważi kważi iżjed issaħħart nara l-aċċessorji milli nara l-pasturi nnifishom. U x'ingħidu għall-isfond tal-pasturi? Hafna drabi jkunu kolonni u rovini Rumani mitlufa fil-blat. Ir-raġuni illi jintużaw rovini hija mhux biss simbolika, għaliex ir-religjon nisanija farrket il-paganizmu imma wkoll waħda loġika minhabba li l-inħawi ta' Napli fihom hafna rovini Rumani u Griegi klassiċi, fost l-iżjed magħrufa hemm dawk ta' Pompeii.

Imma l-presepij naplitani mhumieq famużi biss għas-sbuhija u d-dettall imma wkoll għaliex fihom propju lil kulhadd. Mhux ir-rgħajja u l-maġi biss, imma n-nies ta' kuljum, ta'dari u tal-lum. L-iktar figura maħbuba bħalissa hija l-wisq maħbub Papa Frangisku li sab ruhu kważi f'kull hanut. Issibu ukoll kantanti, plejers tal-futbol, politikanti u nies famużi oħra bħal Madre Teresa ta' Calcutta, Bill Gates u Lady Diana.

Vedi Napoli e poi muori. Ara Napli u tista' tmut. Għal uhud, Napli hi maħmuġa u kaotika wisq. Għal oħrajn, hi poeżija, hi kanzunetta. Forsi illum Napli m'għadhiex il-belt l-iżjed favorita mat-turisti. Għall-inqas mhux daqs kemm kienet fi żmien il-Grand Tour u Byron u Keats. U kemm il-Kristjaneżmu qered il-paganizmu huwa illum dibattibbli. Izda l-artiġġjani baqgħu inaqqxu, jlibbsu u jpitru l-figuri tagħhom sena wara sena, bl-istess imħabba u hila li kellhom il-presepisti ta' żmien ir-re Karlu III.

Ara l-presepij Naplitan u tpaxxa, tbiisem u stagħġeb.

Għanijiet

tal-Għaqda Hbieb tal-Presepij

huma:

- *Li l-presepij jkompli jinbena fil-familji Maltin fil-Milied*
- *Li tkabbar aktar sens ta' hbiberija fost id-dilettanti tal-presepij*
 - *Li tappoġġja x-xogħol tal-artisti u tal-kittieba fejn jidhol artiġġjanar u letteratura konnessi mal-presepij*
- *Li torganizza korsijiet u lectures konnessi mal-bini tal-presepij*
 - *Li twaqqaf wirja permanenti tal-presepij*
- *Li toħloq relazzjonijiet kemm fuq bażi nazzjonali u internazzjonali ma' entitajiet simili. Dawn ir-relazzjonijiet iservu għal bdil ta' aħbarijiet kif ukoll għal pubblikazzjonijiet dwar xogħlijiet tal-presepij.*



Il-Mexxej Tal-Ġnus

Joseph Bonnici ●

Kien hemm nies kbar li rawk,
bhal re tal-ġnus ġej hawn,
biex thenn u thobb lill-fqir,
jghix kwiet bil-frott ta' dawn.

Kien hemm xi hjiel lill-Lhud,
taw hsieb ghax sa tkun sid,
ghax zghir u kbir sa tmiss,
u trodd lil dawn il-gid.

F'ghar ġejt minn kif bdejt tghix,
bla sibt it-tron ta' re,
ghax ridt tkun qrib iż-żghir,
tghin, u għad-deheb għadt le.

Tfajt dawl lejn tul it-triq,
li ftaht biex ġie l-ghatx lejki,
ghax hfirt ir-ruh bid-dnub,
u sqejt is-sew int bdejt.

Il-ferh għan-nies hu ta,
mal-hruġ mill-ġuf tal-omm,
biex sehħ il-kliem li sar,
tasew, mhux biss bil-fomm.

Sar vjaġġ għal dawk li ridt,
tkun rahan ghax ga fid-dnub;
għal dan int ġejt 'l hawn,
u rajt dawn tawki il-ġnub.

Tajt qalb lil min ried jaf,
għal bżonn li xtaq fil-mard;
biex thobb u b'hekk sar dan,
ghax ra li qatt m'hu tard.

Dan kien ix-xogħol li bih,
lil ta' fuq, lill-ġnus ta,
ghax ha hsieb sa minn zghir,
dawl kien għal dak li ra.

03-05-2015

Ringrazzjament speċjali

jmur lill-Patrijiet Franġiskani
talli jogħġobhom jisilfuna s-sala ta' kull sena
sabiex intellgħu l-Wirja Annwali ta' l-Għaqda Tagħna.

Lil kull min b'xi mod jew ieħor jagħti l-għajnuna tiegħu
fil-amar tas-sala, fil-materjal tal-fuljett,
lill-familjari tagħna kif ukoll lill min ġie jżur il-wirja.

Grazzi



Il-Presepju tal-Karmnu fl-Imdina: bejn il-qadim u l-ġdid

Patri Charlo Camilleri

O.Carm



Wiehed mill-attrazzjonijiet fil-Knisja tal-Karmnu fl-Imdina, kien il-presepju li jmur lura għall-ahħar tas-seklu 19, bidu tas-seklu 20. Ix-xjuħ tal-Imdina jgħidu li dejjem jiftakruh fil-Knisja, fil-kmajra tonda in-naha tax-xellug eżatt kif tidhol fil-Knisja. Dal-presepju, maħdum mill-gazzetti, karti, u kartun kien ikun armat is-sena kollha bil-pasturi tat-tafal u l-kartapesta, li fadal biss xi ftit minnhom, maħdumin mill-patrijiet stess. Magħrufin għal dawn il-pasturi kien hemm Patri Telesfru u Fra (Lu)Dovik.

Dan ta' l-ahħar kien ukoll jahdem xi presepji għan-nies tar-Rabat u l-Imdina. Xi hadd qalilna li għadu sal-lum jgħożż il-presepju ta' Fra Dovik. Il-presepju tal-Kunvent kellu xena miżbuha fuq il-hajt tal-kmajra, drapp blu skur bil-bozoz warajh kien jaghti dehra ta' sema, il-grotta ewlenija n-naha tax-xellug bi pjanura quddiemha mimlija nagħaġ u pasturi. Fuq wara u n-naha tal-lemin, djar u belt ċkejna u xi gherien ohra.

Kellu wkoll l-angli mdendlin fl-arja ihabbru t-twelid ta' Sidna Ġesù. Biż-żmien, għax dejjem kien jinsteraq xi pastur jew tnejn, żdidulu ohrajn tat-tafal u l-kartapesta maħdumin fil-forma mill-Italja. Dan il-Presepju baqa' marbut ma' P. Telesfru, Karmelitan ta' fama qaddisa, magħruf għat-tjubija tiegħu u għall-mod devot u miġbur li bih kien joffri s-sagrifiċċju tal-quddiesa. Dawk li jiftakruh baqghu jsemmu kif il-quddiesa tiegħu kienet ittul xi ftit iktar minhabba li waqt il-konsagrazzjoni kien bħal donnu jinsa li qed jgħix fiż-żmien u jintilef quddiem l-Ewkaristija f'idejh. P. Telesfru, li miet fis-snin sebgħin, kien dejjem jirraġa f' dal-presepju u jżid u jahdem il-pasturi. dawk li kienu għadhom tfal dak iż-żmien, meta jasal il-Milied kienu jehdew jgħinuh ihejji dal-presepju għall-festi tal-Milied bid-dwal, jirraġa xi pastur, u l-bqija.

Sfortunatament dan il-presepju therra biż-żmien hekk li ma baqax ikun miftuħ fil-jiem tal-Milied. Il-patrijiet bħal donnhom qatt ma riedu jmissu, minhabba t-tifkira qaddisa ta' P. Telesfru. Biex jirraġa u jissewwa kien mehtieg li jiżżarma kollu u jinbidlulu partijiet shah li sfrundaw. Il-parir kien li jiżżarma u jsir iehor ġdid. Għaldaqstant hadd ma ried jieħu dal-pass



minhabba r-rabta sentimentali ma' P. Telesfru.

Għal xi snin is-Sur Alfred Tonna kien jarma l-presepju fil-kantina jew f'xi post iehor fl-Imdina għall-wiri fi żmien il-Milied. Din is-sena, iddeċidejna li nżarmaw dan il-presepju "ta' P. Telesfru" u naħdmu iehor għid b'xebh miegħu, l-ewwelnett sabiex tinżamm it-tradizzjoni tal-presepju fil-Karmnu tal-Imdina bħala attrazzjoni u wkoll biex tinżamm it-tifkira ta' P. Telesfru. Għaldaqstant iddeċidejna wkoll li jintużaw ukoll il-pasturi antiki tat-tafal ta' P. Telesfru, dawk li ġew warajhom, u nżidu pasturi oħra adatti sabiex nimlewh. Il-Presepju li se jkun armat fil-Knisja qegħdin innejhulu presepju kateketiku, għax il-forma li fiha maħdum u l-elementi li se jkun fih kollha se jkollhom tifsira li tgħinna nieqfu nirriflettu dwar il-misteru tal-Inkarnazzjoni ta' Sidna Ġesù Kristu.



ĠURNATA GHAWDEX

Nhar is-SIBT 26 TA' DIĊEMBRU, 2015

*Inżuru għadd ta' presepji
maħduma minn diletanti Għawdxin
kif ukoll BETLEM f'GĦAJNSIELEM*

Nitilqu minn hdejn l-istatwa ta' KRISTU RE fil-Furjana fis-7.15 a.m.
u niġu lura mal-Vapur tal-5.15 p.m.

Aktar informazzjoni u Booking waqt fil-wirja...
in-numru jkun limitat... għalhekk aħseb kmieni!



Mid-Djarju tagħna...

Charles Bellia

Segretarju

Il-Malti jghid: Iz-żmien jghaddi u ma jistenna 'l hadd! Ghalina d-dilettanti tal-presepu din hija iktar mill-verita. Inkunu għadna kemm temmejna sena ta' hidma u nsibu ruhna qed nippreparaw biex nibdew nibnu presepu gdid. L-arloġġ tal-Ghaqda Hbieb tal-Presepu – Malta ma jieqaf qatt. Nixtiequ kieku, wara l-Wirja Annwali niehdu ftit mistrieħ, imma meta nippruvaw, insibu li jkun wasal iż-żmien għal xi attività oħra li nkunu ppjanajna biex l-Ghaqda tibqa' hajja u miexja' l-quddiem.

Hekk ġara wara li nhar il-Ħadd 21 ta' Diċembru, 2014 għalqet il-Wirja ta' Presepi fis-Sala San Frangisk. Bdejna naħsbu biex naraw liema presepi ser inżuru f'Għawdex meta nhar is-26 ta' Diċembru naqsmu l-fliegu bi grupp ta' madwar 50 dilettant/a biex naraw x'kienu qed joffru l-hbieb tagħna Għawdxin. Din id-darba żorna presepi fir-Rabat, ix-Xagħra, Nadur u spicċajna Għajnsielem fejn kien reġa ntrama' l-presepu haj. Sadanittant it-temp beda jikrieh u hsibna li jkun aħjar jekk noqorbu lejn l-Imġarr. Il-vjaġġ miċ-Ċirkewwa għall-Furjana kien wiehed silenjuż. L-arja Għawdxija kienet għamlet tagħha u l-irjus bdew jitqalu bi nagħas.

Is-Sibt 3 ta' Jannar, 2015 iċcelebrajna eghluq is-sena b'quddies u festin żgħir fis-Sala San Frangisk, il-Belt. Kienet serata sempliċi bħas-soltu. Fr Jimmy Bartolo SJ iċcelebra quddies ta' radd il-hajr li għaliha attendew numru sabih ta' membri. Wara kulhadd naqqar xi haġa u bill grizmejh sakemm sar il-hin biex jitqassmu ċ-ċertifikati u tokens lil dawk li offrew il-presepi tagħhom għall-Wirja Annwali li kienet għalqet ftit granet qabel. Din is-serata tibqa' f'mohħna ghax għal hafna minna kienet l-aħħar darba li ltaqghu ma' habiba kbira tal-Ghaqda, Tessie Darmanin, li marret tiltaqa' mal-Bambin Ġesú ftit xhur wara. Dak inhar Tessie kienet ferhana



għaliex fuq xewqa tal-Kunsill tal-Ghaqda hi mexxiet il-kant waqt il-quddies ta' Radd il-Hajr.

Xi ftit jiem wara waslu l-presepi li kellna f'Acitrezza, fi Sqallija. Konna diġa qed naħsbu għall-Laqgħa Ġenerali. Din is-sena kien imissna neleggju l-Kunsill Amministrattiv għas-sentejn 2015/2016, għalhekk ridna li nippreparaw kollox sa l-inqas dettal. Għalkemm ftit li xejn ikollna tibdiliet fil-Kunsill, ir-regolamenti tal-istatut





iridu jkunu osservati.

Il-Laqgħa Ġenerali Annwali saret nhar l-4 ta' Marzu, 2015 fiċ-Ċentru għall-Volontarjat fil-Belt Valletta. Dan kien possibbli minhabba li l-Għaqda hija registrata mal-Uffiċċju tal-Volontarjat. Numru mhux hażin ta' membri attendew għal din il-laqgħa u l-participazzjoni fid-diskussjonijiet li saru kienet waħda interessanti. Dan juri li għalkemm il-Kunsill Amministrattiv igawdi l-fiduċja assoluta tal-membri, dawn ta' l-aħhar ma jiddejqux jitolbu spjegazzjoni dwar dak li jkun sar mill-istess Kunsill. Dan jgħin biex l-Għaqda tibqa' titmexxa fit-triq it-tajba u bis-serjeta li jixirqilha.

Nhar it-30 ta' Marzu, 2015 kien Hadd il-Palm u bħas-snin ta' qabel organizzajna dawra ma' numru ta' wirjiet tal-Ġimgħa l-Kbira f'Haż-Żabbar, il-Fgura, Birgu, Bormla u Raħal Ġdid. Ma kellniex grupp kbir hafna, imma kulhadd apprezza x-xogħolijiet li rajna minn dilettanti Maltin li haqqhom kull tifhir għall-mod li bih huma wkoll qed iżommu t-tradizzjoni Maltija hajja.

Minn Mejju 2015 sa' Awwissu 2015 fis-Sala San Frangisk kienet għaddejja hidma ma taqta' xejn.

Bdejna b'sensiela ta' tliet lectures minn daqstant artisti. Alfred Camilleri Cauchi tkellem u ddiskuta mal-membri tagħna dwar il-hsieb u x-xogħol involut fil-produzzjoni ta' biċċa skultura. Victor Agius, artist Ghawdx, tkellem dwar in-Nativita fl-arti, fil-kult religjuż u fil-folklor. It-tielet laqgħa saret ma' Pawlu Muscat, artigjan li jahdem il-pasturi tat-tafal bi stil Malti. Din is-sena użajna l-posta elettronika u l-sms biex hegġigna l-membri jattendu għall-lectures li kienu suċċess. Iktar minn hamsin membru kienu preżenti fis-Sala għal kull lecture.

Immedjatament wara bdejna l-kors dwar il-bini tal-preseppju. Tlieta u erbghin persuna, ta' sess u eta' differenti, fosthom membri u hbieb ohra tal-Għaqda ġew biex huma wkoll isiru jafu u jmiddu jdejhom fil-bini tal-preseppju. Iktar ma bdew għaddejjin il-ġimgħat u l-preseppi bdew jiehdu l-forma, iktar kiber l-entuzjażmu sakemm lejn tmien Awwissu madwar 40 persuna telqu mis-sala ferħanin li huma wkoll irnexxielhom jibnu preseppju. Naturalment hawnhekk ta' min jgħid li, għalkemm il-kors tmexxa minn Charles Bellia u Adrian Theuma li bħas-soltu qasmu l-partecipanti fi tnejn, min jahdem bil-karti u min bil-jablo, l-ghajnuna ta' membri ohra tal-Kunsill Amministrattiv u membri veterani ohra ma naqsitx u għinet biex il-kors seta' jimxi b'ritmu tajjeb.

Settembru din is-sena kien xahar impenjattiv hafna għall-Kunsill u membri ohra li taw sehemhom. Dan għaliex matul dan ix-xahar sar xogħol ta' manutenzjoni u tisbiħ fis-Sala San Frangisk li ser iwassal biex il-Wirja Annwali ta' Preseppi issir dejjem iktar attraenti u organizzata. Ix-xogħol kien jinvolvi bdil ta' fildiferru u soffitti fis-soqfa, hjata ta' purtieri għal-ġnub tas-sala u kostruzzjoni ta' 'reception counter'. Twahhlu wkoll xi dwal godda biex dejjem innaqqsu l-konsum u nsebbhu aktar il-post. Dan kollu ser iservi biex il-wirja tal-Għaqda tagħna ssir dejjem aktar organizzata. Grazzi lil kull min għin b'xi mod.

Wasalna għal Ottubru. Din is-sena il-Kunsill iddecieda li flok partecipazzjoni fin-Notte





Bianca, issir serata għall-membri f'it granet wara. Għalhekk fis-7 ta' Ottubru, inċidentalment f'egħluq id-29 sena tal-Għaqda, għamilna attività imsejjha 'table show' fis-Sala San Frangisk. Din l-attività hadet il-forma ta' fiera żgħira fejn membri tal-Kunsill u membri oħra, organizzati fuq imwejjed armati apposta, urew oġġetti u aċċessorji għall-presepju u ddiskutew mal-membri, li attendew f'numru sabiħ, il-metodu li bih inhadmu dawn il-prodotti. Kellna min qed jahdem il-palm, jizboħ pasturi, min jahdem xi djar u bini iehor, min jagħmel xi fuklar, min jippjana jew jizboħ il-presepju. Kellna wkoll wirja dwar kif isiru l-pasturi tat-tafal fuq stil Malti fil-waqt li fuq mejda oħra kien hemm geġwīgija ta' bozoz, LED's, wire u transformers. Hawnhekk żewġ membri tal-Kunsill kienu qed jispjegaw l-użu ta' dawn l-oġġetti fil-presepju. Kienet mejda li qajmet interess partikolari, forsi anke minhabba l-fatt li intużaw għall-ewwel darba l-LED's li barra milli għandhom konsum baxx hafna, hajjithom hija hafna itwal minn ta' bozza normali. Din l-attività kienet suċċess iehor għall-Għaqda. Il-kummenti li waslu minghand il-membri indikaw li din għandha tkun attività annwali u li tista' tkun żviluppata aktar.



F'Ottubru wkoll beda x-xogħol fuq l-armar tas-sala għall-Wirja. Bhas-soltu l-entuzjażmu beda jizzied. Anke l-membri li ġew jgħatu daqqa t'id żdiedu. Dawk li għalihom kienet l-ewwel darba, malajr integraw ruħhom mal-oħrajn u f'kemm ili ngħidlek, is-sala hadet id-dehra tal-wirja, din is-sena bil-purtieri minn fuq s'isfel u bi dwal li ser johlqu ambjent veru sabiħ.

Sfortunatament mużew tal-presepju li nfetħ sena ilu fil-Belt Valletta kellu jizzarma minhabba nuqqas ta' konkorenza. Il-Kunsill tagħna kien mitlub jgħin fiż-żarmar ta' kwadri u oġġetti oħra, xogħol li l-membri involuti għamlu b'għafsa ta' qalb, għax kien proġett veru sabiħ, anke jekk l-Għaqda tagħna kellha sehem żgħir hafna fih. Bhala kumpens għall-għajnuna mogħtija d-diretturi ta' dan il-mużew irregalaw materjal ta' dwal u tiżjin iehor li eventwalment ser isebbhu aktar il-wirja tagħna.

Matul Novembru tkompla x-xogħol ta' armar bi preparazzjoni għal Wirja Annwali 2015 li bħal ta' qabilha jidher li ser tkun wahda b'livell tajjeb. Nistiednu lill-membri kollha jigu jżuru din il-wirja u fil-waqt li japprezzaw dak kollu li sar minn hbieb tagħhom, jgħatu appoġġ, anke jekk biss morali, lill-hidma mwettqa mill-Għaqda tagħna biex il-presepju jibqa' fiċ-ċentru tal-Milied Malti.



GHAX KIEN IL-MILIED

Alfred Palma ●

Kebbet lil binha tarbija
go fisqija,
l-omm-xebba...
rassitu ma' qalbha,
u harġet tiġġerra fit-toroq imzejna...
(ghax kien il-Milied!)

U fittxet bhall-bieraħ,
fir-rezha xitwija,
lil dak li kien 'habbha'
u halliha...
halliha wahidha, ilsira tat-tama,
li xeghlet go fiha mat-toroq imzejna
(ghax kien il-Milied!)

U fittxet bhal dari,
fl-irkejjen mohbija ta' qalbha,
il-holma tal-bieraħ...
u nefhet fuq binha

nifs shun li sar karba
u talba:
biex Alla jismaghha,
u jhenn ghad-dwejjaq taghha...
(ghax kien il-Milied!)

Izd'hi ma sabitux
lil dak li kien 'habbha'
u halliha...
U regghet mifnija lejn darha,
biex terga' mill-gdid tfarra' qalbha mid-diqa
fuq binha:
bambin bhall-ohrajn,
gewwa niqa.

U fethet u dahlet,
u ghalqet warajha
l-ghanjiet ferrihija tat-tfal jiksru s-skiet...
(ghax kien il-Milied!)



Alfred Aquilina



It-Tlettax -il Santa Claus imqarba

Frans Chircop

Meta kont inqalleb ftit l-Internet, iltaqajt ma folklore Izlandiku u għogobni. Qatt ma kont smajt b'din li qrajt.

Fl-Izlanda l-Milied jiċcelebrawh bhal kull pajjiż iehor. Pero' qatt ma smajt li flok Santa Klaus wiehed kien hemm tlettax. Dawn ma kinux kwieti u ġenerużi bhal Santa Klaus li nafu ahna. B'dawn it-tlettax -il Santa, ma tantx kienu jiehdu gost kemm it-tfal kif ukoll il-kbar. Dawn iż-żgħażaġh originaw fl-Izlanda. Dawn huma figuri fil-folklore Izlandiż li fil-ġurnata tallum hađu l-post ta' Santa Klaus f'pajjiżna. Ta' min jinnota li dan in-numru dejjem jinbidel iżda fil-preżent ġie stabbilit għall-tlettax. Jinghad li dawn kienu jpoġġu xi rigali jew tuffieha mhassra, fiż-żarbuna, skond l-imġiba tiegħu tul is-sena li tkun ser tispicċa. Kull lejl, qabel il-Milied xi wiehed miż-żgħażaġh iżur lil kull tifel jew tifla.

L-orogini tagħhom

Dawn iż-żgħażaġh kif għedna ġejjin mill-folklore tal-Izlanda. In-numru tagħhom kien iwarja skont ir-reġjun u tajjeb li wiehed jgħid li mhux kullhadd kien jarhom fl-istess lenti. Hemm minn dawn il-*Yulemen* (Santa Klaus), li kienu nebbiexa jew kattivi żzejjed.

Fis-sena 1932 harġet poezija "*Jolasveinarnir*" li kienet tagħmel parti mill-ktieb "*Jólin Koma*" li tfisser "Il-Wasla tal-Milied". Il-poeta kien *Jóhannes úr Kötlum*. Permezz ta' din il-poezija l-Izlandiżi reġġu ftakru fil-folklore ta' pajjiżhom ta' żmien il-Milied. Kien hawn li numru ta' tlettax -il żgħażuġ tal-Milied, mhux hekk biss, anke sar magħruf ukoll il-karattru ta' kull wiehed bil-karatteristiċi speċifiċi tagħhom.

Iż-żgħażaġh tal-Milied kienu magħrufa li kienu ftit jew wisq imqarbin u kultant kienu anke goffi f'għemilhom. Daqqa kienu jittantaw lil xi hadd, jinbxuh jew jisirquh. L-aktar li kienu jaqbd u kien ma' xi bidwi. Dawn iż-żgħażaġh hawn min jgħid li kienu ulied it-Trolls. Dawn



xogħlhom kien li jbeżżgħu lit-tfal li joqogħdu mqarbin fi żmien il-Milied. Dawn iż-żgħażaġh kienu jgħorru magħhom il-*"Qattus tal-Milied"*. Skont it-tradizzjoni dan il-qattus kien lest jiekol lil dawk it-tfal li ma jirċevux hwejjeg godda għall-Milied!

Mal-mogħdija taż-żmien dawn iż-żgħażaġh qed isiru aktar magħrufa li għandhom qalbhom tajba - speċi ta' Father Christmas.



Anke l-hwejjeg saru jixbhu lil dawk li jxidd l-istess Father Christmas-minkejja li xi whud minnhom jilbsu medjovali.

Dawn huma t-tlettax-il Santa Klaus (Trolls) mqarbin tal-Iżlanda

L-Isem bli-Iżlandiż	L-Isem bl-Ingliż	Deskrizzjoni	Jasal	Jitlaq
Stekkjartur	Sheep-Cote Clod	Jittanta lill-mgħoż, imma jsibha difiċli minhabba saqajh irqaq	12 ta' Diċembru	25 ta' Diċembru
Giljagur	Gully Gawk	Jistahba fil-gandotti dojq jistenna l-okkażżjoni biex jisraq l-halib	13 ta' Diċembru	26 ta' Diċembru
Stúfur	Stubby	Nanu u jisraq it-twaġen biex jiekol li jkun fadal	14 ta' Diċembru	27 ta' Diċembru
Þvörusleikir	Spoos-Licker	Jisraq mgħarfa tal-l-injam irqiqa hafna	15 ta' Diċembru	28 ta' Diċembru
Pottaskefill	Pot-Scraper	Jisraq li jkun fadal mill-ikel	16 ta' Diċembru	29 ta' Diċembru
Askasleikir	Bowl-Likcker	Jistahba taht is-sodda biex jisraq il-borom bl-ghatu	17 ta' Diċembru	30 ta' Diċembru
Huröaskellir	Door-Slammer	Jsabbat il-bibien bil-lejl	18 ta' Diċembru	31 ta' Diċembru
Skygámur	Skyr-Gobbler	Jisraq il-yoghurt	19 ta' Diċembru	1 ta' Jannar
Bjúgnakrækir	Sausage-Swiper	Jistahba fit-travi tas-saqaf u jisraq iz-zalzett	20 ta' Diċembru	2 ta' Jannar
Gluggagægir	Window-Peeper	Jittawal mit-twieqi biex jisraq xi haġa	21 ta' Diċembru	3 ta' Jannar
Gáttabefur	Doorway-Sniffer	Ghandu mniehru twil hafna u jxomm hafna biex jisraq il-hobż	22 ta' Diċembru	4 ta' Jannar
Ketkrókur	Meat-Hook	Jisraq il-laham bil-ganċ	23 ta' Diċembru	5 ta' Jannar
Kertansníkir	Candle-Stealer	Jigri wara tfal biex johdlihom ix-xemgħa li kient tkun tista' tittiekel	24 ta' Diċembru	6 ta' Jannar

Hekk tajna daqqa t'ghajn lejn Father Christmases b'differenza. Nghid għalija qatt ma kont naf li hawn ohrajn daqshekk imqarbin. Hawn Malta konna nghidu li jekk ma toqghodx bravu, fil-Milied il-Bambin kien iġiblek fahma flok rigal. Tghid l-antenati tagħna kienu diġa semgħu b'dawn it-talin? Minn jaf!!!

Referenza:

1 Celebrating Christmas with 13 trolls

2 Bad Santas


3 Eve Online Introduces the “Yule Lads”



PISANI

219 St. Joseph High Str., Hamrun

Tel: 99822645 / 99476778



Għażla kbira ta':

Presepji Naplitani

Sufra u Djar,

Ġarar, Bombli u reċipienti oħra tal-fuħħar

Haxix artifiċjali u naturali, Siġar u paln
Varjeta ta' dwal.

Pasturi artistici tat-Terra cotta
Pasturi mekkanizzati
Muturi tal-Imtieħen
Nixxijat bl'ilma



Għażla tajba ta' Pasturi tal-plastic għal prezz ta' € 1.00

SemagoTrading Co. Ltd

219, St Joseph High Street, Hamrun

Tel: 99822645 / 99476778



Il-festa tal-Kuncizzjoni

il-bieb tad-drawwiet tal-Milied f'Malta

Joseph Carm Camilleri ●

Diċembru hu mimli daqs bajda bil-festi. Hemm il-festa tar-Repubblika (13 ta' Diċembru) u l-festa tal-Milied (25 ta' Diċembru). Hemm ukoll il-festa tal-Kuncizzjoni (8 ta' Diċembru). F'Malta din il-festa tfisser l-aħħar tal-istagun tal-festi. Din il-festa ssir fuq skala parrokkjali f'Bormla u fuq skala ta' knisja konventwali fil-Belt Vittorja.



It-8 ta' Diċembru tfisser ftitjiem qabel il-festa magika tal-Milied. Għalhekk hafna drawwiet tal-Milied jibdw f'dan il-jum marjan. L-ewwel haġa hemm id-drawwa li l-omm tiżra' l-għubiena u l-qamh fi plattini żgħar jew skutelli bi ftit tajjar taht u minn żmien għall-iehor issaqquhom. Wara kienet iddahhalhom f'post mudlam biex kemm jista' jkun dawn jikbru dritti dritti u ta' l-lewn isfar. Hemm ukoll l-iskalora. Din tikber hamranija. Sa lejlet il-Milied dawn kienu jikbru twal u kienu joħorġuhom u jpoġġuhom quddiem il-presepju jew quddiem xi xbiha ta' Ġesù Bambin. Din id-drawwa għadha haġja għalkemm naqset hafna.

It-tieni drawwa marbuta mal-festa tal-Kuncizzjoni hija l-bidu tal-kuncerti f'xi remissa jew hanut tax-xorb jew tal-inbid. Din id-drawwa mietet. Kien hemm drawwa f'lejlet il-Milied li xi rahlin kienu jduru triq triq idoqqu u anke xi drabi jgħannu. L-istrumenti li kienu jużaw kienu aktarx magħmulin mir-rahlin stess. Dawn kienu ż-żaqq, it-tanbur u ż-żufzafa. Xi drabi

kienu jużaw ukoll il-kitarra u l-kastanjoli. Dawn l-istrumenti kienu jinxtraw. Ta' min jgħid li f'Għawdex, id-daqqaqa u l-għannejja kienu wkoll jidhlu fil-knisja li kienet tkun qed tiġi ppreparata għall-quddies ta' nofsillejl. Dawn id-daqqaqa kien jidhlu fil-knisja u jitilghu sal-altar maġġur biex jibdw idoqqu quddiem Ġesù Ewkaristija.

It-tielet drawwa hija marbuta wkoll mal-festa tal-Kuncizzjoni hija t-thejjija tal-presepji. Hawn wiehed jibda jahseb fuq il-presepju, kif ser iqassmu, x'tip ta' materjal ser juża. Kulhadd għandu d-drawwa tiegħu. Hawn min ihobb presepju tal-karta pesta. Ohrajn jibnuh tal-ġebel jew biċċiet tal-blatt. Il-gagazza issa spiċċat minn wiċċ Malta. Ohrajn ikunu jriduh tas-sufra. Mitt bniedem mitt fehma. Għalhekk il-baqra tinbiegħ kollha jgħid il-Malti.

Ir-raba' drawwa hija wahda pjuttost ġdida – il-helu tal-Milied. L-omm tibda taħseb fl-ingredjanti tal-kejk tal-Milied u tal-pudina. Hawn min jagħmel ukoll il-qagħaq tal-ghasel, iżda dawn huma ftit għalkemm qed jiżdiedu minn sena għall-oħra. Din id-drawwa bdiet wara t-Tieni Gwerra Dinjija. Is-sufle' jsir aktar tard. Is-sufle' hija xi haġa Maltija li twieldet minn idejat tal-kċina tan-Navy u RAF fi żmien l-Inglizi.

Il-Kuncizzjoni għandha d-drawwiet tagħha, kollha kemm huma marbutin mal-festi tal-Milied. F'Malta hafna familji jhallu darhom u jmorru wasla sa Bormla u f'Għawdex hafna jżuru l-knisja konventwali tal-patrijiet frangiskani tar-Rabat.



Ta' Valletta

L-ikbar għażla ... bl-aqwa prezzijiet



- Bambini ta' Spanja, tal-Italja u ta' Malta
- Pasturi ta' kull daqs u tip ● Presepji ● Siġar tal-Milied
- Xema ta' kull tip u daqs
- Statwi titulari ta' Malta u Għawdex ● Rigali
- Kartolini u wrapping paper, u kull ma tista' timmaġina għat-tiżjin tad-dar jew post tax-xogħol tieghek

Uri dan ir-riklam meta tiġi tixtri mingħand
Ta' Valletta u tingħata skont ta'

5%

Ta' Valletta – 222A High Street, Hamrun HMR06
Tel: 2702 6262 Mobile: 9942 1683 -7923 9157
e-Mail: cedric@tavalletta.com
website: www.thechristmasshop.com.mt



Il-Bażilika tal-Presepu

Alex Powell ●

Il-presepu jghaqqad lil Betlem, il-post tat-twelid ta' Sidna Ġesù Kristu, u lil Ruma flimkien. Dan ghalieq, li filwaqt li f'Betlem sar l-ewwel presepu aktar minn elfejn sena ilu bil-migja tas-salvazzjoni u f'dan il-post hemm imwaqqfa l-Bażilika tan-Nativita, f'Ruma m'ghaddiex żmien wisq meta ngħata bidu għal santwarju li jfakkar il-presepu, l-bażilika ta' Santa Maria Maggiore. Il-konnessjoni ta' din il-bażilika prinċipali mal-presepu wasslet biex saħansitra tkun magħrufa bħala Santa Maria ad Praesepe

Santa Maria Maggiore hija wahda mill-erba' Bażiliċi Papali (l-oħrajn huma l-Lateran, San Pietru u San Paolo fuori le mure) u li flimkien ma' San Lorenzo fuori le mure kienet wahda mill-hames bażiliċi patrijarkali sal-2006. It-titlu Maggiore jirreferi mhux biss għall-importanza tagħha fl-istorja tal-kristjaneżmu imma wkoll bħala l-akbar tempju Marjan f'Ruma.

Bażilika Liberjana

Skond il-legġenda, fil-5 t'Awissu tas-sena 352, xi abitanti fuq l-Eskwilinu f'Ruma stagħġbu mhux ftit meta raw parti mill-gholja miksiya bis-silġ, u dan fl-eqqel tas-sajf Ruman. Fl-istess żmien kien rivelat lil wiehed aristokratiku Ruman u martu, li l-Madonna xtaqet li fuq dik l-gholja tinbena knisja dedikata lilha. Dawn kienu minghajr tfal u allura ma kellhomx min jiret ġidhom u għalhekk wegħdu l-wirt tagħhom lill-Verġni Mqaddsa Marija Omm Alla. Meta mbagħad sar magħruf li l-Papa ta' dak iż-żmien, San Liberju (352-366) kellu l-istess holma, ma kien fadal l-ebda dubju u mill-ewwel beda x-xogħol fuq din il-knisja f'dak il-post. Il-knisja kienet magħrufa bħala l-Bażilika Liberjana għall-Papa li waqqafha, Mill-1568 sal-1969, il-Missal Ruman jirreferi għaliha bit-titlu l-Madonna tas-Silġ b'konnessjoni mal-festa tad-Dedikazzjoni tal-Bażilika fil-5 t'Ottubru. Din id-dedikazzjoni tfakkar il-ġrajja tas-silġ fuq l-Eskwilinu. Jingħad li l-Papa Liberju ha' hsieb li jitwaqqaf xi forma ta' presepu primitiv, li kien saqaf ta' stalla, popolarment magħruf tettoie, minn zkuk tas-siġar.

Illum diffiċli tgħid x'fadal mill-Knisja Liberjana. Il-bażilika tkomplet mill-Papa Sistu III (434-440), li hu mfakkar bi skrizzjoni man-nava maġġura li tgħid Yxstus, Episcopus, Plebi, Dei: Sistu Papa tal-Poplu t'Alla. Il-bażilika issa kienet iddedikata lil Marija Omm Alla biex tfakkar id-domma tal-fidi li kienet proklamata fil-Konċilju ta' Efesu li sar fl-431. Fost l-oħrajn, il-Konċilju ta' Efesu jittellem dwar l-ereżija ta' Nestorju, l-patrijarka ta' Kostantinopli, li Marija kienet biss Omm Ġesù bniedem u għalhekk wera d-dubju dwar l-espressjoni Omm Alla u li għandha tissejjah biss Omm Ġesù. il-Konċilju ta' Efesu, li kien imsejjah mill-Imperatur Teodozju II sar bejn Ġunju u Lulju tas-sena 431 waqt il-pontifikat ta' San Ċelestinu I (423-432), iżda d-digriet i tiegħu kienu approvati mill-Papa Sistu III fil-31 ta' Lulju 432, ipproklama lil Ġesù Kristu veru Alla u veru bniedem u għalhekk il-Verġni Mqaddsa, Ommu, hija tassew Omm Alla. Biex titfakkar din il-proklomazzjoni, man-navi saru xeni fil-mużajk li jirreferu għall-maternita tal-Verġni Marija skond l-Evangeliu. Minn dan iċ-ċiklu hemm nieqsa ix-xena tat-twelid ta' Ġesù. Dan in-nuqqas jiftiehem biss bl-oratorju li sar fil-kripta tal-bażilika minn Papa Sistu



Il li kienet propju dedikata lin-Nativita ta' Ġesù Kristu. Dan l-oratorju jinghad li nbena b'ġebel li nġieb minn Betlem stess. L-oratorju issejjah Domus Sanctae Genetricis (id-dar tal-Imqaddsa Maria), u aktar tard sar magħruf bħala Praesepe. Sa fejn hu magħruf, jidher li hawn kienet l-ewwel darba li l-kelma Presepu ntuzat b'konnessjoni mat-Twelid ta' Ġesù. Il-kelma praesepe, bil-Latin tfisser stalla. L-istalla kellha mportanza kbira fil-kitbiet u fl-arti bikrija tan-Nativita. Minn dak iż-żmien 'il quddiem il-kelma Presepu baqgħet tfisser kull forma ta' arti dwar il-ġrajja tat-twelid ta' Sidna Ġesù Kristu.



Il-Bażilika Liberjana

F'dan l-oratorju dahlet l-użanza li titqaddes il-quddiesia f' nofsillejl tal-Milied, meta l-Papa kien iqaddes għall-kongregazzjoni żgħira.

Salus Populi Romani

Wiehed mit-teżori meqjuma f'dan l-oratorju kien kwadru tal-Madonna li tradizzjonalment jinghad li tpitter minn San Luqa magħrufa bħala Theotokos, Omm Alla. Jinghad li dan il-kwadru ingieb Ruma minn Sant' Elena u ttiehed fil-Bażilika mill-Papa Liberju. Dan il-kwadru magħruf bħala Salus Populi Romani: Salvazzjoni tal-Poplu Ruman, kien ittiehed fi proċessjoni ta' devozzjoni fis-sena 593 mill-Papa San Girgor il-Kbir (590-604) fi żmien imqanqal, meta l-Belt ta' Ruma kienet maħkuma mill-pesta u mill-biża ta' invażjoni mill-Barbari. Waqt il-manifestazzjoni deher San Mikiel Arkanġlu fuq il-Hajt ta' Adrijanu, illum Castelgandolfo, jislet is-sejfa bħala sinjal li Marija Omm Alla kienet salvat il-Belt ta' Ruma. Il-kwadru illum jinsab fil-Kappella Borghese tal-Bażilika.

Kienu diversi l-papiet matul is-sekli li wrew id-devozzjoni lejn l-Omm tas-Sema bil-ġieħ li taw lil dan il-kwadru. Hawn insemmu li l-papa prezenti, Papa Frangisku, l-ghada tal-elezzjoni tiegħu mar jitlob quddiem din ix-xbieha.

Relikwarji

Fil-pontifikat tal-Papa Teodoru (642-649) li kien mill-Palestina, diversi relikwi mportanti tan-Natività ġew trasporati minn Ġerusalem għal Ruma. X'aktarx li dan it-trasferiment tar-relikwi sar minhabba l-biża ta' attackki mis-Seraċini. Fis-sena 649, il-Patrijarka ta' Ġerusalem San Sofronju ma thallix iqaddes fil-grotta tal-bażilika tan-Natività f'Betlem u għalhekk ried iserrah mohhu minn dawn ir-relikwi. Il-knisja fil-punent kienet toffri aktar sigurta. L-ghazla



Waħda mir-relikwi



naturali kien is-santwarju ta' Santa Maria ad Praesepe, kif kien qed jissejjah kemm minhabba l-kripta presepjali u issa aktar minhabba r-relikwi tan-Natività. Ir-relikwa ewlenija kienet dik tal-maxtura tal-Bambin li hija l-aqwa teżor li għadu meqjum fil-Bażilika taht l-artal maġġur. Fil-pontifikat ta' Piju IX (1846-1878), ir-relikwi li jikkonsistu f'erba' biċċiet ta'njam, sarilhom relikwarju tal-fidda u l-kristall mid-disinjatur Giuseppe Valadier. Quddiem din ir-relikwa saret statwa imponenti tal-istess Papa Piju IX, li ddikjara d-domma tal-Immakulata Kuncizzjoni fl-1854, jitlob quddiem ir-relikwa.

San Gejtanu

Wiehed mill-akbar qaddisin marbuta mal-presepju u l-messaġġ tiegħu, San Gejtanu ta' Thiene, ukoll għandu rabta kbira ma' Santa Maria Maggiore. Huwa twieled Viċenza, fil-Lombardija fl-1480. Hu mar Ruma fl-1506, fejn wera mhabba kbira lejn il-batuti. Għal dan l-iskop ingħaqad max-Xirka tal-Imhabba Divina biex idur bil-morda, l-moribondi u l-habsin. Kien ordnat saċerdot fl-1516 u qaddes l-ewwel quddies ta' tiegħu fuq l-artal ta' Santa Maria ad Praesepe minhabba d-devozzjoni kbira tiegħu għall-misteru tal-inkarnazzjoni. F'dan l-istess post li jfakkar it-twelid divin tal-Iben t'Alla quddiem ir-relikwa tal-maxtura imqaddsa, sena wara, fl-1517, propju fil-lejl qaddis tal-Milied, Gejtanu ra lil Marija Santissima tnewwillu lil binha Ġesù tat-twelid. Fl-1528 kiteb lil Suor Laura Mignani, 'Fis-siegha tal-wisq imqaddes twelid tiegħu, jien ersaqt lejn il-maxtura, u mhegġeġ mill-mahbub missier, l-Imqaddes San Ġlormu (li l-ghadam tiegħu jinsabu fil-kripta taht il-maxtura) li tant kien devot tal-maxtura mqaddsa, ilqajt minn idejn il-Verġni Safja, l-protettriċi tiegħi, li kienet għadha kemm saret omm, l-Iben Qaddis tagħha, li permezz tiegħu, il-Verb Etern sar bniedem.' Din il-ġrajja kompliet thegġeġ in-nar f'qalb il-qaddis lejn il-ġrajja tat-twelid tal-Iben t'Alla, u din id-devozzjoni lejn il-presepju mqaddes għaddiha lill-Ordni tat-Tejatini imwaqqfa minnu, approvata mill-Papa Klement VII fl-1524. Fl-1533 hu kien l-ewwel superjur tal-ordni tiegħu f'Napli. Hawnhekk hu bena knisja bħala tifkira tal-Presepju dedikata lil Santa Maria della Stalletta L-istess imhabba wasslitu biex f'Napli jibda jarma l-presepju b'xi tip ta' pasturi mlibbsa u huma hafna li jzommuh bħala dak li ta bidu għat-tradizzjoni popolari tal-presepju Naplitan.

Hawn issemma San Ġlormu, li għadda parti kbira minn hajtu fl-Art Imqaddsa, jittraduċi l-iskrittura Mqaddsa għal-Latin u halla hafna kitbiet. Fost l-oħrajn hu jgħid li f'Betlem huwa ra l-maxtura li fiha tqieghed is-Salvatur tagħna minn Ommu l-Verġni Mqaddsa Marija. Il-fdalijiet tiegħu kienu trasportati lejn Ruma u ndifnu propja fil-kripta ta Santa Maria Maggiore.

Arnolfo di Cambio

Fis-seklu 13 l-oratorju tal-presepju kien qed jiġi restawrat. F'dawn iż-żminijiet, l-iskultur u arkitett Fjorentin Arnolfo di Cambio ħadem sett statwetti li juru n-natività. Dan is-sett, kummissjonat mill-ewwel Papa Frangiskan Nikol IV, hu meqjus bħala l-ewwel sett statwetti (pasturi), għaliex aktarx sa dak iż-żmien, forom ta' presepji





skulturati kienu biss f'forma ta' basso riljevi. Minkejja li xi awturi juru dubju dwar jekk kienx di Cambio li tabilhaqq hadem dawn l-istatwi u jghidu li seta għabhom biss f'Santa Maria Maggiore, il-kapaċita tal-artist hija ndiskutibbli. Xoghlijiet ohra tiegħu huma l-qabar fl-irham tal-Kardinal de Braye f'San Domenico f'Orvieto, l-istatwa fil-bronż ta' San Pietru fil-bażilika ta' San Pietru tal-Vatikan u statwa ta' Karlu t'Anjou. Hu kien ukoll l-arkitett tal-Katidral ta' Santa Maria del Fiore ta' Firenze, li skolpikka wkoll il-faċċata tiegħu, kif ukoll il-knisja ta' Santa Croce f'Firenze wkoll. Arnolfo di Cambio twieled f'Colle di Valdelse lejn is-sena 1245 u miet 1302/3 għewwa Firenze. Ix-xena f' Santa Maria Maggiore tinkludi t-tlett maġi, l-madonna, li l-original hija mitlufa u dik li tezsiti hija kopja, San Ġużepp u l-irjus tal-hmar u l-gendus.

Meta waqt il-pontifikat tal-Papa Sistu V (1585-1590) kienet qed tinbena l-kappella tas-Sagrament bil-monument funerarju għall-istess Papa fuq il-kripta tal-Presepju u li baqgħet tissejjah il-Kappella Sistina (ta' Santa Maria Maggiore), l-Kripta sarulha xi hsarat u għalhekk dak li naraw illum huwa riżultat tat-tibdil li sar fis-seklu 16.

Riferenzi:

- Presepi Artistici e Popolari ta' Luciano Zeppegn. De Agostini (1968)
- The Christmas Crib ta' Nesta de Robeck. Burns, Oates & Washbourne Ltd. (1938)
- Il Presepe Napoletano ta' Franco Mancini. Societa' Editrice Napoletana (1983)
- Del Nome di Santa Maria Ad Praesepe-1854 ta' Francesco Liverani, Kessinger Publishing (2010)
- Internet site ta' International Marian Research Institute ta' M. Duricy

EGHLUQ IS-SENA - 2015

NHAR IS-SIBT 2 TA' JANNAR, 2016

**FIS-SALA SAN FRANĠISK, TRIQ MELITA, VALLETA
MILL-5.30 P.M. IL-QUDDIEM**

Programm:

QUDDIESA TA' RADD IL-HAJR

RIĊEVIMENT

TQASSIM TA' TOKENS, ĊERTIFIKATI

***Biljetti jinkisbu mis-Sala San Franġisk, Triq Melita, Valletta
waqt il-Wirja Annwali ta' Presepji.***

Prezz tal-biljett: Kbar €2 Tfal sa 11-il sena: b' Xejn



Grajjiet storiċi li ġraw f'Jum il-Milied matul is-snin

Jessie Chircop ●

Il-Milied huwa magħruf biex dak li jkun jiftaħ ir-rigali li jkun qala', jiekol mal-familja xi ikla speċjali kif ukoll joqghod jixxahxah wara l-ikla kbira ma'dawk in-nies speċjali għalih. Pero' ma rridux ninsew li hawn hafna grajjiet li sehhew lejlet jew nhar il-Milied. Tajjeb li wiehed joqghod bil-qieghda u jaqra....

Jum il-Milied ta' 1990

Tafu li f'dan il-jum sar l-ewwel test tal-Internet? Kien mument speċjali meta **"info.com.ch"** dehret fuq l-ewwel "web server". Min jaf x'konna nagħmlu minghajr l-imbierak ta' Internet?!



Il-Waqfa mill-ġlied fl-ewwel gwerra dinija

Tiftakru li f'xi hargha ta' xi snin ilu kont għidtilkom li waqt l-ewwel gwerra dinija dik ta bejn 1914 u 1918, is-suldati "alleati" u l-Ġermaniżi għamlu "ħbieb" f'lejlet il-Milied. Waqfu mill-ġlied, kielu u xorbu flimkien, pejpu xi sigaretti....u saħansitra lagħbu logħoba

football kontra xulxin. Il-ferħ kien jirrenja sakemm saru jafu l-kbarat taż-żewġ naħat u reġa' kollox għal li ikien...qtil bla sens. Dan il-mument maġiku tal-waqfien mill-ġlied sar darba biss.

Twieled ġenju

Ġrajja ta' importanza kbira fil-kamp matematiku kien it-twelid ta' Sir Isaac Newton. Dan kien skopra il-ligi tal-gravita. Kien propju fil-25 ta' Diċembru 1642 li d-dinja rat is-twelid tiegħu. Apparti li kien matematiku kbir, kien għamel riċerka kbira fejn tidhol l-ottiku (li għandu x'jaqsam ma' l-ghanejn jew mas-sens tal-vista).





Miet kumidjant kbir

F'jum il-Milied id-dinja tilfet kummidjant kbir tal-films silent. Qed nirreferi għall-Charlie Chaplin. Kien fil-25 ta' Diċembru tal-1977 meta' thabbret il-mewt tiegħu fl-eta ta' 88 sena. Huwa miet waqt li kien rieked. Fost l-aqwa films li hadem wiehed ma jridx jinsa' l-films "The Tramp (1915) u "The Great Dictator (1940).



Il-Ġirja fl-ispazju

Kien lejlet il-Milied tal-1968, meta l-Amerikani li kienu għadhom kemm bagħtu f'tit jiem qabel satellita bl-isem ta' Apollo 8, bdew jirċievu l-informazzjoni li din kienet dahlet fl-orbita ta' pjaneta ohra....dik tal-qamar. Biex ifakkru dan l-avveniment hekk kbir l-astronawti kien bagħtu messag' speċjali tal-Milied minn fuq l-Apollo 8. Kienu bagħtu wkoll xi ritratti kif ukoll qraw siltiet mill-ktieb tal-Ġenesi.

L-isbaħ għanja tal-Milied

Issa li daqt geġ il-Milied, hafna minna jarmaw ikantaw l-għanja tant popolari ta' Silent Night jew kif nafuha ahna l-Maltin bhala dik ta' Lejl tas-Skiet. Din l-għanja ilha 'l fuq minn 200 sena tindaqq, għal bidu fuq il-kittara ghax il-pjanu kien bil-hsara, imbagħad giet irrangata għal l-instrumenti l-ohra. Nahseb li hafna tfal l-ewwel li jitghallmu tkun din l-għanja tal-Milied.



Beda jisfaxxa l-Kommunizmu fir-Russja

Għall-ahhar tas-snin 1970 u bidu ta' snin 1980, ir-Russja kienet għaddejja min taqlib kbir. Bdiet il-bidla radikali fit-tmexxija tar-Russja. Din kienet tisseejjah **Glasnost**. Din gabet aktar liberta u fil-fatt dawk il-pajjizi li kienu gew mahkuma mir-Russja fl-ahhar gwerra dinija bdew jiehdu l-indipendenza u jergghu għal hajja hielsa. Il-mohh ta' wara dan kollu kien Mikhail Gorbachev li kellu jirriżenja minn Segretarju tal-partit kommunist tal-25 ta' Diċembru 1991.



Imperatur tal-Imperu Ruman

Minn ma semax bl-Imperatur "Charlemagne" b'islinna Karlu l-Kbir. Dan kien sar imperatur wara missieru fis-sena 768. Fi żmien tletin sena huwa rebah l-Italja ta' fuq, Spanja ta' Fuq u l-biċċa l-kbira l-Lvant u ċ-ċentru tal-Ewropa. Fil-postijiet li rebah kien dejjem jippromovi r-Religjon Kattolika kif ukoll hadem biex igib 'il quddiem l-arti u l-edukazzjoni. Fis-sena 800 ghen biex igib



lura lil Papa Ljun III wara li rvell kien keċċieh barra minn Ruma. B'wirja ta' gratitudni l-papa hatru bhala Imperatur tal-Imperu Ruma f'quddiesa f'Jum il-Milied

F'Jum il-Milied jilhaq sfitant

Kien f'jum il-Milied tas-sena 1926 li l-Imperatur Yoshihito tal-Ġapan kien miet u floku lahaq it-tifel tiegħu Hirohito li kien magħruf bhala Shōwa. Kellu biss 25 sena. Dan l-Imperatur baqa' magħruf għall-invażzjoni minn pajjizu fuq it-territorju Ċiniż li spicċa biex fl-aħhar minn l-aħhar kienet falliment.

Għamel l-istess meta fis-7 ta' Diċembru 1941 attakka lil-Amerikani fi Pearl Harbour. Patta qares għax intużat għall-ewwel darba l-bomba nukleari li qatlet hafna u hafna nies. Dam jirrenja 62 sena.

Jinqatel Dittatur f'Jum il-Milied

Bejn is-snin 1965-1989 il-politikant Nicolai Ceausescu u martu Imelda kienu jahkmu b'kefrija kbira fuq pajjiżhom ir-Rumanija. Kienet saret rivoluzzjoni u fit-22 ta' Diċembru 1989 ħarab mill-palazz b'helikopter iżda inqabad f'it wara u kien għadda guri f'inqas minn jumejn. Kien propju f'jum il-Milied ta' 1989 meta Ceausescu u martu għaddew guri u fi f'it sigħat inqatatilhom għall-mewt. Huma ttiehdu fil-pjazza fejn gew ixkubettjati.



Bhal ma qrajtu f'jum il-Milied dejjem hemm x'tirrakonta xi grajja li seħhet u li halliet marka fuq id-dinja. Dejjem inzommu f'moħħna li għalina l-Insara l-akbar grajja li halliet impatt fuq id-dinja kienet it-twelid tal-Bambin li gie fid-dinja biex igib il-paċi. Pero' l-bniedem donnu ma jridx jisma' u għadu għaddej bi hruxijiet li nisimghu ta' kuljum fuq il-mezzi tax-xandir. J'Alla l-bniedem jiftaħ għajnejh u jieqaf mill-egoizmu tiegħu.

**Il-Website tagħna toffri kuntatt
lil kull min jixtieq isir jaf aktar dwar
l-Għaqda Hbieb tal-Presepju – Malta.
Għaddi l-indirizz lil hbiebek u qrabatek
speċjalment emigranti.**

www.presepjumalta.org



Il-Bambin

Joseph C. Camilleri ●

BA, DEAM, M.Ed (PI & Mgt)

Fis-snin ħamsinijiet tas-seklu l-iehor, Malta kienet ferm differenti milli hi llum. Il-hajja kienet taht l-umbrella tal-knisja. Kull attivita li kienet ssir fil-bliet u l-irhula, sew f'Malta u sew f'Għawdex, kienet issir minn xi għaqda religjuża. Hal Tarxien, fejn kont noqghod jien, kien xi ftit maqtghuh miċ-ċentri l-kbar bħal Tas-Sliema, Bormla u l-Belt Valletta. Lejlet il-Milied kien xi ftit kwiet. Filghodu kien jum bhas-soltu. Il-ħwienet kienu jkunu mimlija daqs bajda bin-nies jixtru għaliex l-ghada kienet tkun festa u l-fran biss kienu jifthu. Kont issib xi xjuh li jsumu. Dari kien obbligu li wiehed isum lejlet il-Milied. Id-djar kien ikollhom jew xi presepju żgħir jew grotta, aktarx dak li kien jiġi mogħti mis-soċji tal-mużew. Kont issib xi familji li kellhom xi figura kbira ta' Ġesù Bambin. Dawn kienu fil-ftit.

Il-bambin tal-familja Callejja

Għall-ewwel il-figura tal-Bambin dahlet fid-djar tal-familji ta' ċertu livell ta' edukazzjoni. Jien niftakar żewġ bambini partikulari. Wiehed tal-familja Callejja. Din il-familja kienet toqghod fi Triq Santa Marija, quddiem l-ġhalqa li wara giet żviluppata bħala grawnd tal-futbol u 'playing field'.

Din il-familja kellha għalliem li kien ukoll membru tal-mużew. Il-bambin tal-familja Callejja kien wiehed tip ta' Spanja. Id-daqs tal-bambin kien ta' tarbija normali. Dan il-bambin kellu id wahda merfugħa 'l fuq u kienet turi tliet swaba miftuhin, li jipprezentaw it-tliet persuni tas-Santissima Trinita. Il-harsa tiegħu kienet wahda li ssahhrek.

Dan il-bambin kien jitpogġa fuq qisu tron u fuq wara kien ikun hemm mant aħmar bil-kuruna. Il-bambin kien ikun imdawwar bil-ġulbiena. Id-dawl fuqu kien qawwi. Kollu kemm hu kien iffukat fuq il-figura tal-Bambin. Dan li bambn kien ikollu hġieġa u għalhekk wiehed kien jista' jgawdi dan il-bambin il-jum kollu.



Il-bambin ta' Rafel

Il-familja Bonnici Cali kienet toqghod bieb ma' bieb mal-kazin tal-banda fi Triq Paola. Aktarx dan kien l-ewwel bambin li kien hawn f'Hal Tarxien iżejjen xi tieqa jew persjana. Niftakar li l-bambin kien wiehed mindud, imgeżwer sewwa b'biċċa bajda sliġ. Dawl qawwi kien jimla l-bambin. Dan kien il-bambin ta' tliet ahwa - membri tal-familja Bonnici Cali. Rafel



li kien restawratur kellu mhabba kbira lejn Hal Tarxien. Hafna mid-drawwiet ta' dan ir-rahhal baqghu mfakkra minhabba l-kitba tieghu. Rafel jew ahjar il-Kavallier Rafel Bonnici Cali kien ta' sikwit jikteb fil-gazzetta tar-rahhal li kienet tigi ppubblikata minn zewg kolonni kbar Tarxiniżi – il-Professur Karm Sant u Kelinu Cachia. Hafna tfal kienu jmorru jaraw dan il-bambin ghaliex kienet xi haga rari u l-livell tal-persjana tal-familja Bonnici Cali kien fil-livell baxx. Ghalhekk kulhadd seta' jara dan il-bambin.

Niftakar ukoll il-bambin tal-familja Debono li Triq Paola wkoll. Dan il-bambin kellu mant kbir kbir fuq wara li kien marbut ma' kuruna. Din il-kuruna kien ikollha bozza kbira li kienet tixghel fuq il-figura tal-Bambin. Il-familja Massa wkoll kellha bambin. Din kienet toqghod fi Triq Birebbuga. Niftakar li dan il-bambin kien ikun fl-ewwel kamra. Dan kien jigi mpoggi fuq mejda jew tavolina u fuq wara kien ikollu mant tal-bellus ahmar. Il-bambin tal-familja Massa kien ikun mdawwar fil-gulbiena li kienet tkun bajda karti. Bejn il-plattini tal-gulbiena kien ikun hemm xi tazza tal-kulur zghira li kien ikollha xi xemgha.

Maż-żmien hafna familji Tarxiniżi bdew idahhlu xi figura ta' Bambin fit-tizjin taghhom. Ahna wkoll xtrajna bambin ta' Spanja. Ghall-ewwel dan il-bambin spicča fil-persjana fil-kamra ta' barra. Izda wara hafna kummenti sab ruhu fuq is-senduq fl-intrata. Hekk kulhadd seta' jgawdi dan il-bambin. Aktar ma jghaddi ż-żmien aktar nara dan il-bambin sabih. Illum meta narmah niftakar fil-jiem ta' tfuliti. Niftakar f'ommi li kienet thobb hafna dan il-bambin u missieri li kellu ghal qalbu l-Milied. Illum qed narmah jien, tghid ser jibqa' jintrama sena wara sena, anke meta jien imur id-dinja l-oħra?!

Ghall-bejgh ktieb

“Ġabra tal-Legġendi”

miktub minn Joseph C Camilleri.

**Jagħmel rigal sabih ghaliex hafna mil-legġendi huma ta' bixra
religjuża. Ċempel 21436090 jew 79317436.**

Privat tal-Matematika għat-tfal tas-sekondarja

**Ikun hemm privat ukoll għat-tfal tal-Primarja
(fil-Malti, Ingliz u Matematika)
Post: 100 Triq Santa Marija Hal Tarxien
Jum: Nhar ta' Tnejn u nhar ta' Hamis**

Ċempel 79317436



Il-Presepju Jgib il-Għaqda

Marianne Tabone ●

Il-Milied kien ġmielu joqrob. Minkejja l-inkwiet li kien hemm bejnha u bejn żewġha, Samantha kienet armat il-Presepju. Matul il-ġurnata kienet spiss tmur titlob quddiem il-Bambin u titolbu biex iġib il-paċi mill-ġdid fid-dar. Kienet titlob speċjalment għal Pierre, binhom, li kien qed jinbidel ma' kull jum li jgħaddi.

John kien ilu juri li nbidel tul dawn l-aħħar xhur. Sar għal kull haġa ta' xejn jiżbel u mbagħad iwahhal f'martu Samantha li kien tort tagħha. Dan l-aħħar anke refa' jdejh fuqha. Gabha qisha aċċjomu. Wiċċha mimli tbengil u grif. Biex tkompli tikber il-biċċa l-ghada kellha Parents' Day tat-tifel. Ma xtaqitx ma tmurx. Imma s'that tidher quddiem l-ghalliema tat-tifel f'dik is-sura.

Iddeċidiet li aktar importanti mill-misthija tagħha kien li tiltaqa' mal-ghalliema. Qamet kmieni biex tilhaq tagħmel il-facendi u bdiet tipprepara. Imbagħad għajtet lit-tifel biex jiehu l-kolazzjon. Dan l-aħħar Pierre kien beda jimita lil missieru. Malli ra wiċċ ommu qalilha li ma riedhiex tmur l-iskola għax kienet twaqqalu wiċċu quddiem ommijiet ohra. Qalilha li kien tort tagħha li l-Pa kien taha xebgħa. Ippruvat twaqqfu milli jkompli imma ma tax kasha.

Fl-aħħar Pierre kien lest u telaq lejn id-dar tan-Nanna fejn kien se jgħaddi l-ġurnata tal-Parents' Day. Qabel hareġ reġa' widdeb lil ommu biex ma tmurx l-iskola u wissieha b'lehen imqit biex ma tghid xejn anqas lin-Nanna.

Samantha ma tkellmet xejn imma kienet deċiża li l-iskola tmur żgur. U hekk għamlet. Ksiet wiċċha kollu make-up biex ma jidherx it-tbengil, libset scarf madwar għonqha u telqet. Jekk ikun hemm nisa ohra qabilha kienet se tagħmel ta' birruhha li kellha riħ qawwi u għalhekk kienet liebsa scarf.



Daniel Cucciardi

L-ghalliema laqgħetha u bdiet tkellimha fuq it-tifel. Dan l-aħħar kien sejjer hażin u kien sar aggressiv. Kien beda jsawwat u jgħajjar lil shabu anke lill-bniet. Anzi speċjalment lill-bniet. L-aktar li kienet tehel ma' rasu kienet tifla gwejda li ma kienet tagħti fastidju lil hadd.

Samantha ppruvat titkellem imma baqgħet issummata. L-ghalliema ndunat li Samantha ma felhitx titkellem. Bil-ġentilezza hajritha tiftaħ qalbha magħha u Samantha ferrgħet dak kollu li kienet qed iżżomm mohbi. Dak il-hin indunat li l-vittma ta' żewġha ma kinetx hi wehidha imma wkoll binha li beda jimita lil missieru. Wahhlet mohħha li tiehu lit-tifel u titlaq mid-dar.




Malli waslet id-dar marret quddiem il-Presejju li kien diġa armat u ntefġhet fl-art għarkupptejha quddiemu titlob li ma jkollhiex bżonn titlaq mid-dar. Pierre kien għadu għand in-Nanna. Ma kien jixba' qatt hemm. Dak il-hin dahal kmieni aktar mis-soltu r-raġel. Kienet għadha ma qamitx minn quddiem il-Presejju. Hares lejha u nhasad. Bid-dmugħ il-make-up kien niżel u t-tbengil u l-grif deher kollu. Hi nhasdet malli ratu quddieha dak il-hin. Deher inkwetat u għajnejh kienu jleqqu.

Rabbiet il-kuraġġ u qaltli li kien behsiebha titilqu. Bla ma waqfet xejn irrakkuntatlu dak li kienet qalet l-għalliema fuq binhom. Issa kienet qegħda tinhas li qegħda taqta' nifisha. Hu baqa' hdejha jisma' biss. It-tnejn kienu hdejn il-presejju. Wiċċ ir-raġel kien sar abjad karti u deher li ma felahx jgħid kelma.

Samantha qamet bil-wieqfa u stenniet ha tara x'kien se jgħid. Harset lejha u ndunat li kien qed jibki. Inhasdet. Staqsietu kienx marid. Minn taht l-ilsien stqarrilha li dakinhar kien tkellem ma' saċerdot ħabib tiegħu. Bla ma jaf kif sab ruhu jistqarr kif kien iġib ruhu magħha. Tkellmu fit-tul u rrealizza kemm kien qed jagħmel hażin. U issa aktar u aktar kien sogħbien li kien diġa ta eżempju hażin lil Pierre.

Talabha taħfirlu u tagħtih ċans jibdel haġtu. Qorob lejn il-presejju u b'lehen imqanqal talab lill-Bambin biex ikun miegħu u jgħinu jrażżan lilu nnifsu. Wegħedha li l-inkwiet tax-xogħol kien se jibda jhallih warajh.

Tgħannqu u reġġu stqarru mħabbithom lejn xulxin quddiem il-presejju. It-tnejn hassew li l-Bambin kien sema' talb Samantha u ressaq lilha u lil żewġha lejn is-sinjifikat veru ta' żwieġ nisrani.



liedna

Ivan Bonnici
Mob: 7986 9705

Joseph Calleja
177, St. Lucia Street,
Valletta, Malta VLT 1187

Importers & Wholesalers
Specializing in:
Greeting Cards, Xmas Items,
Invitations, Ribbons, Crib Figures,
Religious Articles, Statues

Tel: 00456 2123 7018
Mob: 9944 0140
www.jcalleja.com
E-mail: info@jcalleja.com





Il-Milied jista' jkun għal dejjem

Emanuel Scicluna ●

Il-paċi hi l-qalb tal-messaġġ tal-Milied. Kristu gie fid-dinja biex igib il-paċi lil kull raġel jew mara. Gie bħala l-Prinċep tal-paċi. U l-kelma paċi saret haġa waħda kemm mat-twelid u l-mewt ta' Kristu.

F'Betlem fil-jum tat-twelid tiegħu, l-aŋġli kantaw "Glorja lil Alla fil-ġholi tas-smewwiet u paċi fl-art lil-bnedmin ta' rieda tajba". Xi tlieta u tletin sena wara dan il-jum, hekk kif qam mil-mewt qal dawn il-kelmiet lill-appostli: "il-Paċi magħkom. Hekk kif il-Missier baġhat lili hekk jien nibgħat lilkom".

Din hi l-missjoni ta' kull wiehed u waħda minna: li niehdu l-paċi ta' Kristu f'qalbna u fi djarna u minn hemm tinfirx f'kull parti tad-dinja. Nafu li l-paċi ta' Kristu hi xi haġa speċjali. Qalha hu stess: Il-Paċi li nagħtikom mhix il-paċi li tagħtikom id-dinja. B'liema mod jagħti Ġesù? Jagħti kolloxx. Jagħti lilu nnifsu. Jagħti l-imhabba. U nafu li Alla hu mhabba. San Ġwann kiteb "Alla tant habb lid-dinja li ta lil ibnu l-waħdieni, biex kull min jemmen fih ikollu l-hajja ta' dejjem."

Il-Milied għalhekk hu festa ta' paċi, festa li tagħti, festa ta' mhabba. L-imhabba ta' Alla għalina u tagħna għaliH u ta' bejnietna. Qaddis għaref li għex fl-ewwel sekli tal-era nisranija. Sant' Irnew kiteb: Il-Kelma t'Alla Ġesù Kristu, minhabba l-imhabba kbira li kellu għall-umanita, sar bniedem bħalna biex ahna insiru bħalu.

Għalhekk dan il-Milied, tajjeb li nittiehdu minn Ġesù li ta kolloxx. Ejjew nagħtu ftit hin: Forsi għandna xi haġib li jinsab waħdu. Inzuruh u ngħaddu ftit hin nitkellmu miegħu. Xi qraba li jinsabu fl-isptar jew f'xi djar tal-anzjani. Ikunu jistennaw bil-herqa l-hin tal-viżti biex jitmellmu ftit ma' qrabathom jew mal-hbieb. Ejjew nagħtu t-tama. Irridu naħsbu fuq id-dinja u nistaqsu lilna nfusna kemm qed nagħtu tama lil dawki li ġejjin warajna. Nitkellmu hafna dwar it-tniġġiz li hawn fid-dinja iżda ftit li xejn qed isir xi haġa. Għadna nqaċċtu sigar bl-adoċċ, nferrgħu fix-xmajjar u fl-ibħra sustanzi li jeqirdu l-hajja, nużaw pesticidi li joqtlu l-insetti u joqtlu ukoll l-annimali u l-ġhasafar li jgħixu fuqhom. Il-ġirja tagħna biex inkunu nistgħu ngħixu aktar fil-kumdita qed iġġieghelna nahlu r-riżorsi tad-dinja. U biex ahna nkunu komdi ma nagħtux każ li hemm miljuni ta' nies li jgħixu fil-miżerja biex ftit minnha ma jonqoshom xejn. Ejjew nagħtu l-paċi. Nahfru lil xi hadd li wegġġhana. Dik il-wegġġha għadna nhossuha u nixtiequ npattuha. Nagħtu eżempju liż-żgħar. Kemm tisma' kbar li meta wliedom jaqilgħu xi daqqa flok ma jtmellmu magħhom u jaraw x'giegħel lil dak li jkun li tah daqqa, jgħidulu "U int qisek ċapsa, jekk ma tlaħhaqx b'idejk għax ma sibtx xi dimonju u twaħhalhielu biha. B'dan il-mod inkunu qed indaħħlu fl-imhuh taż-żgħar li l-qawwi hu dak li jpattiha meta l-vera qawwa tinsab f'qalb dak li jahfer. Meta toqghod tqisha tistaqsi: Liema hi l-ikbar haġa faċli, li tpatti jew li tahfer? U tweġiba hi li tahfer u tahfer mhux bil-fomm biss iżda bil-fatti. Ejjew nagħtu minnha nfusna. Hi haġa tajba li nagħtu milli għandna biex tfal li qed jgħixu fl-orfanatrofji jew istituti jkunu jistgħu jgħixu aħjar. Iżda barra milli nagħtu nistgħu mmorru nżuruhom, forsi nsiru hbieb tagħhom u jibdew it-triq tal-fejqan jekk ihossuhom li d-dinja kienet kiefra wisq magħhom. Nistgħu nagħtu daqqa t'id. Min irid jgħin jaf isib il-mezzi. Basta li jkollok



ir-rieda.

Ejjew naghtu l-imhabba u b'dan il-mod il-ferh tal-Milied jibqa' f'qalbna tul is-sena kollha. Ejjew naghtu mill-hin taghna. Ghal hafna il-hin ifisser flus. Time is money jghidulek. M'ghandix hin x'nahli. Anki wliedna kultant indawruhom b'dak kollu li jehtiegu u dak li jridu ma naghtuomlhomx. Iridu ftit hin taghna. Iridu jittkellmu ftit maghna, iridu li nilagħbu ftit magħhom. Issib hafna li jirraġunaw: Ma nafx x'jippredendu. Nahsbu li bil-flus u bil-kumdità nkunu hlisna mill-obbligi taghna. L-obbligi taghna lejn uliedna huma li barra l-hwejjeg materjali ntuhom ukoll il-valuri. Il-valuri ma tippriedkomx biss, iżda trid twettaqhom. Inutli li titkellem fuq is-sens tar-rispett meta fik ma jezistix.

Wiehed li kien jghix f'hotel irhisa minhabba l-htigijiet tiegħu kellu drawwa li kull Milied jagħmel ikla kbira għal dawk, li kieku ma kienx ikun hu, kienu jgħaddu jum il-Milied imsakkrin f'kamrithom flimkien mas-solitudni tagħhom. U hawn hafna li jhossuhom wahedhom.

Kif taghti tama

Il-poeta Ingliz Christopher Fry kiteb din il-poezija:

Fl-iktar żmien mudlam tas-sena

Fl-ifqar post tal-belt

Fil-kesha u fil-biża'

Raġel u mara wahedhom

F'hix setgħu jittamaw?

Iktar dawl milli nistgħu naraw

Iktar saħħa milli qatt kellna

Iktar imhabba milli nistgħu nagħtu jew naqilgħu

Iktar paċi milli qatt nistgħu inkejlu

Għaliex twieldet tarbija.

Darba waħda, wiehed li jahdem fix-xandir fl-Awstralja sema mara tkanta għanja tal-Milied. Waqaf u ra mara xwejjha żżom xemgħa mixgħula f'idejha u tkanta bil-ferh. Kellimha u staqsieha għaliex kienet qed tkanta. Qaltli li kienet qed tiċċelebra l-aħħar Milied ta' hajjitha. Kienet taf li fi żmien qasir kellha tmut. Inspirat minn dak li kienet qaltli din il-mara għamel appell biex in-nies tingħaqad miegħu biex ikantaw fit-toroq l-għanjiet tal-Milied waqt li jzommu xemgħa mixgħula f'idejhom. U din l-iniżjattiva saret tradizzjoni.

Li nagħtu l-paċi....

Bit-tislima taghna, il-Milied it-tajjed nixtiequ minn qalbna Milied ħieni, mhux fix-xorb jew fit-tbairid iżda fil-ferh ġenwin.

Li ngħixu fis-sliem

Tul l-ewwel gwerra dinija l-armati tal-Alleġati u dik Ġermaniża kienu jinsabu fit-trunċieri lesti għal xulxin. Wiehed suldat li kien għassa sema fil-bogħod il-kant tal-għanja O lej! ta'skiet. Beda jkanta waħdu. Ftit wara oħrajn nġhaqdu miegħu sakemm is-suldati kollha fit-trunċieri bdew ikantaw din l-għanja. Is-suldati Ġermaniżi ċapċulhom u għajtu bil-ferh u huma wkoll bdew ikantaw l-għanja bil-Ġermaniż u komplew il-lejl kollu jkantaw l-għanjiet tal-Milied. Mat-tbexbix dan is-suldat ra xi dawl inemnem riesaq lejħ ġej min-naħa tal-Ġermaniżi u ra suldat Ġermaniż riesaq lejħ iżomm f'idejħ siġra żgħira mixgħula bix-xemgħat. Ixxabbat fuq il-barbed



wire u għajjat “Il-Milied it-Tajjeb” u s-suldati kollha harġu mill-kenn tagħhom u nġhaqdu mas-suldati Ġermaniżi u għannqu lil xulxin u qasmu dak li kellhom, sigaretti, ċikkulata u ikel.

Il-ġenerali taż-żewġ nahat meta semgħu b’din il-waqfa mhix awtorizzata nehhew lis-suldati minn fejn kienu għax indunaw li dawn qatt ma kienu ser jisparaw u joqtlu lil xulxin la darba qasmu flimkien il-ferħ tal-Milied. L-ghada reġa beda l-bumbardamenti u l-qtil. Izda għal gurnata waħda f’dawk l-inhawi imdemmiġja kienet sehhiet il-paċi.

Jirrakuntaw li fil-belt Irlandiża ta’ Dublin, mara li kienet hierġa mill-ħwienet mgħobbija bil-pakketti tar-rigali waqfet thares lejn wiehed xwejjah liebes imqatta’ u jterter bil-bard. Tagħtu xi flus u kif kienet qed tagħmel hekk żagħżuġha nehhiet ix-xalla li kellha ma għonqha u dawritha ma’ għonq ix-xwejjah u telqet inkiss inkiss.

Il-Milied hu għal dejjem meta l-ghanja tal-angli tiskot,
Meta l-kewkba fis-sema tintefa’,
Meta s-slaten imorru lura f’darhom
Meta r-rghajja jerggħu lura mal-merhliet tagħhom
Imbagħad jibda x-xogħol tal-Milied.

Ix-xogħol tal-Milied hu li twettaq l-opri tal-hniena u tagħmel bhas-Samaritan li ma qagħadx iħares jekk kienx Samaritan bħalu jew Lhudi biex henn għalih.

*Il-Kumitat
tal-Għaqda Hbieb tal-Presepju
(Malta)
jawguraw
il-Milied u s-Sena t-Tajba
lill-membri u l-familjari tagħhom
kif ukoll lil dawk kollha
li għandhom għal qalbhom
il-ferħ u l-paċi
tat-twelid ta’ Ġesù Bambin*



Iċ-ċkejna Gretchen u żarbuna tal-injam

ta' Elizabeth Harrison ●

maqluba għall-Malti minn Frans Chircop

Darba waħda, kien hemm tifel ta' seba snin kien jismu Wolff. Il-ġenituri tiegħu kienu mejta. Minhabba f'hekk kien jgħix ma' zitu supperva u xhiha. Qatt ma bisitu iktar minn darba f'sena. Kienet thossha bi tqila meta taghti xi skutella brodu lil dan it-tifel. Minkejja kollox kien iħobbha hafna lil zitu li kienet mdahhla fiż-żmien. Kien jibza' minnha u kien jitrighed bil-bard meta kien iħares lejn wiċċa.

Minkejja li ż-żija ta' Wolff kienet magħrufa li kellha d-dar tagħha u anke kalzetta tas-suf mimlija bid-deheb xorta baġtitu fi-skola tal-karita. Biex tiffiranka l-flus irrangat mas-surmast tal-iskola biex jaċċetah liebes imċerċer kif kien. Dan is-surmast, li kien bniedem hażin, thawwad meta ra lil dan it-tifel hekk liebes hażin. Kien spiss jikkastigah ingustament, u anke dawwar t-tfal kontra dan it-tifel. Inżerta li tliet subien, tfal minn ġenituri sinjuri kienu jiddieħku bih. Spiċċa biex dan it-tifel iżola lilu nifsu u kien imur jibki f'xi rokna speċjalment fi żmien tal-Milied. Kienet id-drawwa tal-kap tal-iskola li jiehu l-istudenti kollha għall-quddies ta' nofsillejl lejliet il-Milied.

Din is-sena x-xitwa kienet qalila hafna, u l-borra kienet ilha niezla għal hafna granet. It-tfal tal-iskola kien mlibbsin hafna u msahhna sew. Kellhom ġgieget ikkuttunati, ingwanti tas-suf, kif ukoll boots ohxon. Dan il-povru Wolff mar l-iskola liebes il-hwejjeg ta' kuljum, par kalzetti rqaq go żarbun tal-injam. Dan it-tifel tant kien jogħrok is-swaba ta' jdejh li lanqas kien qed jagħti kas tal-kummenti li kienu qegħdin jagħddu shabu tal-klassi. Mxew lejn il-knisja tnejn tnejn wara s-surmast. Fil-Knisja kien hemm atmosfera tal-ġenn b'dawk ix-xemgħat mixgħula u l-kant tal-kor tat-tfal. Kien hemm ferħ kbir. It-tfal hekk kif spiċċat il-funzjoni bdew jikkellmu x'ser jistennihom id-dar. Dak l-ikel abundanti, il-ġugarelli li ser jaqilgħu, il-parties li ser jattendu. Il-povru Wolff kif sema' hekk ftakar f'kull Milied li qatta' hu għand zitu. Dritt għal gos-sodda bla ikel u bla rigali.

Dis-sena iċ-ċekken Wolff, bil-fidi ta' tifel innoċenti kien jittama li l-Bambin ma kienx ser jinsieh din is-sena. U għalhekk hu kien ippreparat biex jagħmel iż-żarbuna tal-injam fejn il-fuklar biex jittama li l-Bambin igiblu xi rigal. Hekk kif il-quddies ta' nofsillejl spiċċat kulhadd bewweg lura lejn id-dar għal dik ix-xi haġa shuna li ddur maż-żokkra. Wolff induna li fil-logġa kien hemm tifel liebes libsa bajda rieqed hafi, saqajh kienu diġa kohol bil-kesha ta' dak il-lejl. Hdejn dan it-tifel, li kellu dehra li ssahhrek, kien hemm kaxxa tal-ghodda. Sa dan it-tant, shab Wolff għalkemm innutaw lil dan it-tifel rieqed u hafi baqgħu għaddejjin. Mhux hekk għamel Wolff. Neza' waħda miż-żraben tiegħu u libbisha liċ-ċekken tifel. Mar id-dar kif seta' u hekk kif ratu zitu b'żarbuna waħda bdiet tgħajjat miegħu.

Tant għajtet miegħu talli għamel dak il-ġest mat-tifel iċ-ċekken li lagħbitlu daqqtejn fuq widnejh u baġtitu jorqod, Qaltlu ukoll li kienet ser tpoġġi ż-żarbuna li kellu fuq il-fuklar biex hekk kif jigi l-Bambin ipoġġilu xi haġa iebsa biex issawtu biha. Qaltlu ukoll li l-ghada filgħodu kienet ser ittiħ hobbz niexef għall-kolazzjon. Wolff mar jorqod wara bikja kbira. L-ghada



filghodu, Wolff qam maħsud bl-ġhajjat ta' żitu. Din kif niżlet isfel, baqgħet mistagħġba bix-xena li rat. Fejn il-fuklar rat ħafna ġugarrelli u hwejjeg sbieħ imdawrin maż-żarbuna ta' Wolff kif ukoll iż-żarbuna li kien ta lit-tifel ta' fuq il-logġa. B'għageb kbir fuqha, iz-zija harġet barra u rat lin-nies tar-raħal mdawrin mal-funtana. X'kien ġara?

B'għageb kbir, it-tfal tas-sinjuri kienu sabu fahma fil-kalzetti tagħhom minflok ir-rigali sbieħ li kienu poġġewlhom fihom il-ġenituri. Wolff u zitu beżgħu hekk kif raw dik ix-xena. Minnufih deher il-qassis kollu mistagħġeb u wiċċu jixgħel. Dan il-qassis beda juri lill-miġemgħa li fejn kien rieqed dak it-tfajjel fuq il-bank ta' hdejn il-knisja, liebes l-abjad, naqra 'l fuq kien hemm diadema tad-deheb imnqqaxa fil-ħajt. Hekk kif il-miġemgħa semgħet hekk kollha iddispaċihom u biddlu l-atitudni tagħhom lejn Wolff. It-tfal indunaw li dak it-tifel ma kienx ħlief il-Bambin ta' Betlem li f'dak il-lejl ta' bard u kesħa kbira, kien Wolff biss li henn għalih.

*F'dawn il-ġranet ta' ferħ ma ninsewx
niftakru f'ħutna tal-kumitat, membri,
qrabat u ħbieb tagħna li ħallew din id-dinja
biex jiċcelebraw it-twelid tal-Bambin
fil-preżenza tiegħu fil-ġenna.*

*Agħtihom o Mulej il-mistrieħ ta' dejjem,
id-dawl ta' dejjem jiddi fuqhom,
jistrieħu fil-Paċi, Hekk Ikun.*





Il-Migja tal-Messija

Joseph Bonnici ●

Il-Migja Tal-Messija
Sa mill-bidu kien thabbar mill-profeti,
il-hellies tal-ġnus kollha tad-dinja;
ma' l-ewwel dnuw tnehdiet il-wegħda tiegħu,
biex tehlisna ha tagħmilna hienja.
Iżda l-ghama ma thalliniex naraw,
biex għas-salvazzjoni nippreparaw.

Għala fil-presepu biss nipprezentawh?
Għax fl-ghamla tagħhom iġorru xi hsieb!
Tgħid b'dawn is-suriet irridu niftakruh?
li mhux biżżejjed biex ruhna titjieb!
Għalkemm fil-wirjiet hemm devozzjoni!
Nemmnu fil-Missier il-kreazzjoni?

Jagħmel sens li fiż-żmien imqalleb tallum,
dak li gie miktub u qabel spirat,
li hu jiġi fqir u jitrabba f'biza',
m'għandux għalfejn ikun ikkunsidrat!
Tgħid it-tbatija hi frott tal-helsien?
Għax bħal Re seta' warrab dat-telfien!

Ejjew mela ma nhallux dal-ferh jgħaddi,
bla ma nifhmu x'ifisser il-Milied;
ejjew ninbidlu biex neqirdu hażen,
li dejjem halliena fi stat ta' ġlied.
Żgur ma rridux lill-migja tkun darba,
u ninsewha biex tghaddi bil-harba.

10-8-1998





Pagna tat-Tfal

Marianne Tabone ●

Ma Nagħmel Xejn Għal Xejn

Charmaine kienet tifla gustuża ,brava fl-iskola, ġejja minn familja tat-tajjeb u ma jonqosha xejn. Kont dejjem taraha tagħmilha ma' tfal li kienu dejjem minn ta' quddiem fil-klassi. Barra mill-iskola dejjem liebsa hwejjeġ tad-ditta anke biex tmur sal-bandli. Darba waqgħet u ċarrtet libsa li minn jaf kemm qamet flus. Bkiet għax barxet xi ftit irkoppitha imma meta wahda mit-tfal ippuntatilha lejn il-libsa kull ma qalet kien li ma kienx jimporta għax il-Mama kienet tixtrilha ohra.

Tghidx kemm irrabjat meta ġiet tifla ġdida fil-klassi. Din kien jisimha Fatma. Meta l-ghalliema qalet b'dan lill-klassi diġa ghajna ghokrita. Dak l-isem, Fatma, ma kienx isem Malti. "Nispera li mhix se tkun tifla li twaqqat l-livell tal-klassi," qalet ma' hbieba waqt il-break.

L-ghada fil-ghodu wara t-talba ġiet il-Kap tal-iskola fil-klassi. Magħha kien hemm tifla ta' karnagjon skur. Kienet liebsa uniformi li kienet tidher xi ftit imqabra. Charmaine ħarset lejha qisha kienet qegħda tara aljena moqzieża. Tkerrhet u ħarset lejn ħabiba li daqsha kienet tippretendiha.

Il-Kap tal-iskola widdbithom biex jilqgħuha u jagħmlu hbieb magħha. Qaltilhom li kienet se thalli fil-qalb twajba tagħhom u spjegat li Fatma kienet għada kif waslet ma' hafna immigranti fuq dgħajsa mil-Libja. Kellha bzonn kumpanija u support għax kienet tilfet lil huha li kien għereq waqt il-vjaġġ.

Meta telqet, l-ghalliema ġabet lil Fatma hdejha, għanqitha u qaltilha li hawn kienet se ssib hbieb ġodda. Assigurata li kulhadd kien lest li jhobbha. Imma ħarsa lejn Charmaine u lejn sehbiha kienet biżżejjed biex turiha li ma kinitx se ssib appoġġ minn għand dawk it-tnejn.

Wara t-tieni break l-ghalliema ħadet hsieb li Fatma tmur fil-bitha ma' tfal li kienu lesti li jkun hbieb magħha. Setghu jikkomunikaw għax Fatma kienet taf titkellem xi ftit bl-Ingliż. L-ghalliema żammet lil Charmaine fuq biex tkellimha. Bdiet turiha li hi kellha kull ma kienet tixtieq. Ma kien jonqosha xejn. Kienet tghix f'dar sabiha, kellha hwejjeġ kemm trid. Waqt li Fatma ma kellha xejn. Anke l-uniformi li kienet liebsa kienet tagħtilha familja. Ippruvat thajjarha tagħmel hbieb magħha.

Charmaine dehret li ma tantx impressjonat ruhha. B'lehen biered staqsiet lill-ghalliema, "Hi x'se tagħtini? Jien ma nagħmel xejn għal xejn!"

L-ghalliema mank felhet tkellimha imma biss fakkritha li kienet waslet il-festa tal-imħabba – il-Milied. L-akbar Kmandament li tana Gesu kien li għandna nhobbu lil xulxin. Fakkritha li dalwaqt kienu se jibdew jarmaw il-Presepu fil-klassi. Staqsietha kif setgħet thares lejn il-Bambin jekk ma thennx għal dik it-tifla. Charmaine dendlet geddum sal-art u ma qalet xejn.

Charmaine baqgħet infansta sakemm spiċċat l-iskola. Donnu x-xitan ma hamilx. Dakinhar tifel li kien ilu mqabbad magħha għax kienet thobb tghajru kien wahħalha f'rasu li jpattilha ta' kemm kienet imkabbra u kiesha. Stenniha f'tarf it-triq fejn kienet titlaq lil hbiebha u mar



għal fuqha. Taha gambetta, tajrilha l-basket u beda jagħtiha bis-sieq. Imma f'daqqa waħda qisha għafid giet b'għirja Fatma. Imbuttat lit-tifel u għidet lil Charmaine. It-tifel qam mill-art u harab.


Fatma wasslet lil Charmaine sad-dar. Malli fethet il-bieb ommha dehret tissomma. "Hemm lil min għibt miegħek? Mela ahna hbieb tas-suwed?" Charmaine spjegat fil-qasir x'kien gara. Sadanittant Fatma kienet indunat li l-omm xejn ma kienet ferhana u għalhekk sellmet u telqet.

Dik il-ġimgħa bdew jarmaw il-Presepu fil-klassi. L-ghalliema għamlet lil Fatma u lil Charmaine fl-istess grupp biex jarmaw il-Presepu. Charmaine kien ilha li bidlet il-fehma fuq Fatma. L-ghalliema wkoll indunat u kienet tinkoraġġihom biex ikunu flimkien. Fl-ahhar Charmaine kien irnexxiela tipperswadi lil ommha biex tibdel l-attitudni tagħha lejn Fatma.

Meta l-armar tal-Presepu kien lest, it-tfal kienu jingabru quddiemu u jitolbu. Charmaine u Fatma kienu jhobbu jmorru flimkien. Kulhadd induna kemm Charmaine kienet saret thobb lil Fatma. Imma saru jafu l-istorja kollha meta Charmaine irrakkuntat kollox lil Ġesú Bambin. Imbagħad għanqet lil Fatma u talbet lill-Bambin Ġesú jżomm idejh fuqha.

Dik it-talba żghira quddiem il-Bambin fil-maxtura kienet mismugħa. Issa li t-tfal tal-klassi saru jafu bil-qubija li kienet uriet Fatma kollha saru hbieb tagħha. Kien hemm min għab hwejjeg tajbin li tawhom lill-ghalliema biex tagħtihomlha hi.

Il-Presepu dik is-sena ma servix biex iżejjen il-klassi. Serva biex għab għaqda u mhabba bejn it-tfal. Anke omm Charmaine fehmet li l-qalb tghodd u mhux il-kulur tal-ġilda. Meta qorbu l-vaganzi gābet hafna ikel fil-klassi u ħadet ikla tajba lill-familja ta' Fatma.





Is-sigra tal-Milied

JoeCarm

Meta kont żgħir, konna nghixu f'dar fi Triq Santa Marija, Hal Tarxien. Missieri kien xufier fuq il-karozzi tal-linja ta' Bormla u ommi mara tad-dar. Jum wiehed, missieri gie lura d-dar b'kaxex kbar u żgħar. Ma kellux il-ġuħ tas-soltu. Dahhal il-kaxex fil-kamra ta' barra, sejjahli u meta dhalt fil-kamra sibt sigra artifiċjali tal-Milied, xi kaxex b'gugarelli tal-ħgieġ Ġermaniż u kaxex tas-settijiet tad-dawl.

Għajnejja nfethu berah. Kien ser ikollna sigra tal-Milied. Il-Milied u l-Ġimgha l-Kbira kienu żewġ festi kbar f'qalb missieri. Barra dawn, kien hemm il-festa ta' Santa Katarina billi hu kien Żejtuni mija fil-mija, għaliex hekk kien jgħid ma' kulhadd. F'dawk iż-żminijiet, is-snin hamsin tas-seklu ghoxrin, ahna kellna diġà l-presejju. Naturalment xi ftit pasturi kien hemm ukoll. Dawn kienu tat-tafal iżda l-figura tal-Bambin kienet tax-xema. Il-kamra tal-ikel konna nzejnuha bil-karti, l-aktar homor u hodor, il-kuluri tal-Milied, hekk kienet tgħid ommi. Konna ndendlu xi bżieżaq u wiċċ 'Father Christmas' kif ukoll wiċċ angli, qisu xi wiehed Ġermaniż jew ġej mill-Iskożja. Daqshekk, ma kienx hemm angli Maltin! F'lejlet il-Milied konna narmaw il-bozoz fil-gallerija għaliex minn quddiemna kienet tghaddi l-purċissjoni tal-Bambin. Dak kien it-tizjin kollu tal-Milied.

Is-sigra tal-Milied

Is-sigra tal-Milied kont naraha għand iz-ziju Wiġi, hu missieri, li kien joqghod iż-Żejtun u kien iżejjinha fil-kurritur fost tiżjin iehor tal-Milied. Is-sigra tal-Milied kont naraha fuq il-kartolini tal-Milied u fuq xi ktieb li kelli biex naqra, bl-Ingliż, naturalment. Ommi kienet kontra din l-imbierka sigra. Għaliha l-Milied kien ifisser presejju u forsi xi Bambin prim, xi wiehed Spanjol.

Wara li kilna, ergejna morna fil-kamra ta' barra. Missieri fetah il-kaxxa tas-sigra tal-Milied. Mal-ewwel poġġieha f'kaxxa tal-injam, li kienet magħha u beda jiftah fergħa fergħa. Dehret vojta f'għajnejja. Wara ġew il-bozoz. Dan is-sett kien wiehed kbir u kien magħmul minn xi 24 bozza. Kull bozza kienet ta' lewn wiehed jew ahmar, isfar jew ahdar. Bozza





minnhom kienet kbira u ta' lewn abjad. Missieri qalli li kienet il-*'pilot lamp'*. Ġo pakkett iehor kien hemm 3 bozoz u bozza *'pilot lamp'* ohra. Missieri wahhlilha plakk u wara beda jpoġġi bozza bozza fuq il-fergħa tas-sigra. Xegħlha u tefa' l-kamra. Kienet l-ewwel esperjenza tiegħi tal-maġija tas-sigra tal-Milied.

Tixgħel u titfi, tixgħel u titfi. Tasew maġika. Meta xegħel mill-ġdid il-kamra kulhadd deher ferħan, anke ommi! Ma nafx kif, tant kemm kienet kontra s-sigra tal-Milied! Missieri poġġa t-tieni sett bozoz. Dan is-sett kien ikollu l-bozoz kbar. Kull bozza kellha għamla differenti. Kull bozza kellha kulur differenti. Poġġa s-sigra tal-Milied f'rokna, xegħlha għal ftit u morna ndabbru rasna bejn il-friex. Kien dahal il-hin sewwa. Missieri kien xogħol l-għada iżda wiċċu kien ferħan għax kellna xi haġa ġdida dak il-Milied.

L-għada filgħaxija

Filgħaxija wasal. Missieri ġie lura mix-xogħol. Kiel u dahal fil-kamra ta' barra. Kellu heġġa kbira! Fetaħ kaxxa ġugarelli li kien fiha tnax-il ballun tal-ħġieġ ta' lewn differenti. Rabat haġta hoxna mat-toqba ta' kull ballun u dendel ballun, ballun mal-fergħat tas-sigra. Bil-mod il-mod is-sigra kompliet tiehu r-ruh. Fetaħ it-tieni kaxxa.


Din id-darba kienet kaxxa iżgħar minn tal-ewwel u fiha kien hemm tliet għasafar kbar, tliet flammingsi bojod, u tliet faqqiegh kbar. Kollha marru fuq il-fergħat tas-sigra. L-aħħar kaxxa kienet wahda żgħira u tawwalija. Fetaħha u sab nofs ballun u xi haġa li tagħti għall-ponta qisha kampnar. Din poġġiha fuq fergħa li kienet tagħti 'l fuq, dritta dritta qisa trid tasal tas-sema.

Kemm damet

Meta bdejt naqla' xi rigal kont inpoġġieh taħt din is-sigra. Meta konna nircievu xi kartolina konna npoġġuha taħt is-sigra. Is-sigra baqgħet hemm sal-festa tat-Tre Re. Wara spicċat fil-kaxxa fil-kamra ta' fuq il-bejt tistenna Milied iehor.

Il-presepju sar xorta wahda. Il-familja ngabret ukoll madwar il-presepju kull filgħaxija. Il-kamra tal-ikel xorta żejjinniha bil-karti homor u hodor. Kollox sar bhas-soltu. Dik is-sena bdiet in-namra tiegħi mas-sigra tal-Milied. Darbejt biss ma armajthiex is-sigra tal-Milied. Dan kienu snin meta kienu mietu missieri u ommi. F'dawk is-sentejn hrigt biss ftit pasturi – il-Bambin, il-Madonna u San Ġużepp u poġġejthom fuq tavolina bi ftit dawl abjad karti. Ma' kellix aptit ta' l-ebda sigra tal-Milied.

Illum jien narma d-dar għall-festi tal-Milied. L-ewwel li narma hu l-presepju. Wara jiġi l-Bambin u warajh is-sigra tal-Milied. Dak huma jiem sbieħ tal-Milied, festi li l-familja tgawdi flimkien madwar il-presepju, Bambin u s-sigra tal-Milied!





A Fabulous **PARTY** — DESERVES ONLY THE **BEST VENUE!**

MonteKристо Estate is the ultimate location for your special event this festive season. A venue that's ideal for adults and kids alike.

~ Christmas Eve at the Pizzeria ~

Price €35 per person, with complimentary welcome drink (mulled wine)

~ Christmas Early Breakfast ~

Price €17.50 per person

~ Christmas Day Lunch at the Pizzeria ~

Price €35 per person includes a welcome drink (mulled wine)

~ Christmas Day Buffet Lunch ~

Price €35 per person

~ New Year's Eve & New Year's Day at the Pizza & Pasta House ~

Price €35 per person, with complimentary welcome drink (sparkling wine)

(Kids between 6 and 12 years pay half price)

NOW ACCEPTING BOOKINGS FOR STAFF PARTIES AND LARGE GROUP EVENTS.

For more information kindly call **2203 3000** or email to info@montekristo.com



MONTEKRISTO
ESTATE